

**ਕੈਨੇਡਾ**

**ਆਮਰੀਕਾ**

**ਦੀਆਂ**

**ਖ਼ਬਰਾਂ**



## ਜਨਵਰੀ ਮਹੀਨੇ ਦੌਰਾਨ ਕੈਨੇਡਾ ਵਿੱਚ ਰਿਕਾਰਡ ਤੋੜ ਨੌਕਰੀਆਂ ਖਤਮ ਹੋਈਆਂ

ਔਟਵਾ (ਅਕਾਲ ਗਾਰਡੀਅਨ ਬਿਊਰੋ) – ਵਿਸ਼ਵ ਭਰ ਵਿੱਚ ਛਾਏ ਹੋਏ ਆਰਥਿਕ ਮੰਦਵਾੜੇ ਦਾ ਪ੍ਰਭਾਵ ਕੈਨੇਡਾ ਉੱਤੇ ਵੀ ਦਿਨੋਂ-ਦਿਨ ਡੂੰਘਾ ਹੁੰਦਾ ਜਾ ਰਿਹਾ ਹੈ, ਜਿਸ ਦੇ ਫਲਸਰੂਪ ਜਨਵਰੀ ਮਹੀਨੇ ਦੌਰਾਨ ਕੈਨੇਡਾ ਵਿੱਚ ਖਤਮ ਹੋਣ ਵਾਲੀਆਂ ਨੌਕਰੀਆਂ ਦੀ ਗਿਣਤੀ 129,000 ਤੱਕ ਪਹੁੰਚ ਗਈ ਹੈ।

ਆਟੋਮੋਬਾਇਲ ਸਨਅਤ ਅਤੇ ਹੋਰ ਉਦਯੋਗਾਂ ਦੁਆਰਾ ਆਪਣਾ ਉਤਪਾਦਨ ਘਟਾਏ ਜਾਣ ਕਾਰਨ ਕੈਨੇਡਾ ਵਿੱਚ ਬੇਰੁਜ਼ਗਾਰੀ ਦੀ ਦਰ ਵਧ ਕੇ 7.2 ਪ੍ਰਤੀਸ਼ਤ ਤੱਕ ਪਹੁੰਚ ਗਈ ਹੈ, ਜਿਹੜੀ ਕਿ ਦਸੰਬਰ ਦੇ ਮਹੀਨੇ 6.6 ਪ੍ਰਤੀਸ਼ਤ ਸੀ। ਬੇਰੁਜ਼ਗਾਰੀ ਦੀ ਇਹ ਦਰ ਦਸੰਬਰ 2004 ਤੋਂ ਬਾਅਦ ਹੁਣ ਤੱਕ ਦੀ ਸਭ ਤੋਂ ਵੱਧ ਹੈ ਅਤੇ ਇਸ ਦਾ ਸਭ ਤੋਂ ਮਾੜਾ ਪ੍ਰਭਾਵ ਉੱਨਟਾਰੀਓ ਸੂਬੇ 'ਤੇ ਪਿਆ ਹੈ। ਕੈਨੇਡਾ ਵਿੱਚ ਖਤਮ ਹੋਣ ਵਾਲੀਆਂ ਬਹੁਤੀਆਂ ਨੌਕਰੀਆਂ ਫੁੱਲ ਟਾਈਮ ਸਨ, ਜਿਸ ਨਾਲ ਆਰਥਿਕ ਮਾਹਿਰਾਂ ਵਲੋਂ ਅਰਥਚਾਰੇ ਦੇ ਮੁੜ ਲੀਹਾਂ ਉੱਤੇ ਆਉਣ ਦੇ ਅੰਦਾਜ਼ਿਆਂ ਨੂੰ ਧੱਕਾ ਲੱਗਾ ਹੈ।

ਸੀ. ਆਈ. ਬੀ. ਸੀ. ਦੇ ਅਰਥ ਸ਼ਾਸਤਰੀ ਅਵੇਰੀ ਸ਼ੈਨਫੇਲਡ ਦਾ ਕਹਿਣਾ ਹੈ, “ਨੇੜ ਭਵਿੱਖ ਵਿੱਚ ਬਹੁਤੀ ਆਸ ਵਾਲੀ ਕੋਈ ਗੱਲ ਵਿਖਾਈ ਨਹੀਂ ਦਿੰਦੀ। ਇਹ ਨੌਕਰੀਆਂ ਦਾ ਖਾਤਮਾ ਲਗਾਤਾਰ ਜਾਰੀ ਰਹਿਣ ਦੀ ਸੰਭਾਵਨਾ ਹੈ।”

ਅਕਤੂਬਰ 2008 ਤੋਂ ਲੈ ਕੇ ਹੁਣ ਤੱਕ 2,13,000 ਨੌਕਰੀਆਂ ਖਤਮ ਹੋ ਚੁੱਕੀਆਂ ਹਨ, ਜਿਹੜਾ ਕਿ ਕੈਨੇਡਾ ਦੀਆਂ ਕੁੱਲ ਨੌਕਰੀਆਂ ਦਾ 1.2 ਪ੍ਰਤੀਸ਼ਤ ਬਣਦਾ ਹੈ। ਟੀ. ਡੀ. ਬੈਂਕ ਦੇ ਆਰਥਿਕ ਵਿਸ਼ਲੇਸ਼ਣ ਦੇ ਡਾਇਰੈਕਟਰ ਡੇਰੇਕ ਬਰਲਟਨ ਦਾ ਕਹਿਣਾ ਹੈ ਕਿ ਉਨ੍ਹਾਂ ਦੇ ਅੰਦਾਜ਼ੇ ਅਨੁਸਾਰ ਇਸ ਸਾਲ ਦੌਰਾਨ ਕੁੱਲ 325,000 ਨੌਕਰੀਆਂ ਖਤਮ ਹੋਣਗੀਆਂ।

ਬੇਰੁਜ਼ਗਾਰੀ ਦੀ ਦਰ ਵਧਣ ਨਾਲ ਹੁਣ ਕੈਨੇਡਾ ਵਿੱਚ ਕੁੱਲ ਬੇਰੁਜ਼ਗਾਰਾਂ ਦੀ ਗਿਣਤੀ ਵਧ ਕੇ 1,310,100 ਹੋ ਗਈ ਹੈ, ਜਿਹੜੀ ਕਿ ਦਸੰਬਰ ਦੇ ਮਹੀਨੇ 1,210,100 ਸੀ। ਨੌਕਰੀ ਕਰ ਰਹੇ ਵਿਅਕਤੀਆਂ ਦੀ ਗਿਣਤੀ ਘਟ ਕੇ 16,982,000 ਹੋ ਗਈ ਹੈ, ਜਿਹੜੀ ਕਿ ਦਸੰਬਰ ਮਹੀਨੇ ਵਿੱਚ 17,111,000 ਸੀ।

ਕੈਨੇਡਾ ਦੇ ਵੱਖੋ-ਵੱਖ ਸੂਬਿਆਂ ਵਿੱਚ ਬੇਰੁਜ਼ਗਾਰੀ ਦੀ ਦਰ ਇਸ ਪ੍ਰਕਾਰ ਰਹੀ। (ਦਸੰਬਰ ਮਹੀਨੇ ਦੀ ਬੇਰੁਜ਼ਗਾਰੀ ਦਰ ਬਰੈਕਟਾਂ ਵਿੱਚ ਦਿੱਤੀ ਗਈ ਹੈ)

\* ਨਿਊਫਾਊਂਡਲੈਂਡ 14.3 (13.7)

\* ਪ੍ਰਿੰਸ ਐਡਵਰਡ ਆਈਲੈਂਡ 11.9 (11.7)

\* ਨੋਵਾ ਸਕੋਸ਼ੀਆ 8.8 (8.2)

\* ਨਿਊ ਬਰੌਨਜ਼ਵਿਕ 8.7 (8.6)

\* ਕਿਊਬੈਕ 7.7 (7.3)

\* ਉਂਟਾਰੀਓ 8.0 (7.2)

\* ਮੈਨੀਟੋਬਾ 4.6 (4.3)

\* ਸਸਕੈਚਵਨ 4.1 (4.2)

\* ਅਲਬਰਟਾ 4.4 (4.2)

\* ਬ੍ਰਿਟਿਸ਼ ਕੋਲੰਬੀਆ 6.2 (5.3)

ਬੇਰੁਜ਼ਗਾਰੀ ਦੀ ਦਰ ਸ਼ਹਿਰਾਂ ਵਿੱਚ ਇਸ ਪ੍ਰਕਾਰ ਰਹੀ। (ਦਸੰਬਰ ਮਹੀਨੇ ਦੀ ਬੇਰੁਜ਼ਗਾਰੀ ਦਰ ਬਰੈਕਟਾਂ ਵਿੱਚ ਦਿੱਤੀ ਗਈ ਹੈ)

\* ਹੈਲੀਫੈਕਸ 5.6 (5.3)

\* ਕਿਊਬੈਕ ਸਿਟੀ 3.8 (3.9)

\* ਮਾਂਟਰੀਅਲ 7.8 (7.5)

\* ਔਟਵਾ 4.5 (4.6)

\* ਟਰਾਂਟੋ 7.8 (7.3)

\* ਔਸ਼ਵਾ (ਉਂਟਾਰੀਓ) 8.0 (7.8)

\* ਵਿਨੀਪੈਗ 4.5 (4.5)

\* ਸਸਕਾਟੂਨ 4.2 (4.0)

\* ਕੈਲਗਰੀ 4.1 (3.9)

\* ਐਡਮਿੰਟਨ 3.8 (3.6)

\* ਐਬਟਸਫੋਰਡ 5.8 (5.5)

\* ਵੈਨਕੂਵਰ 5.1 (4.8)

ਬੇਸ਼ੱਕ ਕੈਨੇਡਾ ਦੀ ਹਾਰਪਰ ਸਰਕਾਰ ਨੇ ਦਾਅਵਾ ਕੀਤਾ ਸੀ ਕਿ ਕੈਨੇਡਾ ਵਿੱਚ ਮੰਦਵਾੜਾ ਨਹੀਂ ਆਵੇਗਾ ਪਰ ਇਹ ਦਾਅਵਾ ਸਰਾਸਰ ਝੂਠ ਸਾਬਤ ਹੋਇਆ ਹੈ। ਬੇਸ਼ੱਕ ਹੁਣ ਸਰਕਾਰ ਇਸ ਮੰਦਵਾੜੇ ਨਾਲ ਨਜਿੱਠਣ ਲਈ ਹੱਥ-ਪੈਰ ਮਾਰ ਰਹੀ ਹੈ ਪਰ ਮੌਜੂਦਾ ਯਤਨਾਂ 'ਚ ਕੋਈ ਆਸ ਦੀ ਕਿਰਨ ਨਜ਼ਰ ਨਹੀਂ ਆ ਰਹੀ। ਪੱਛਮੀ ਕੈਨੇਡਾ ਦੇ ਤਿੰਨ ਸੂਬਿਆਂ ਮੈਨੀਟੋਬਾ, ਐਲਬਰਟਾ ਅਤੇ ਬੀ. ਸੀ. ਵਿੱਚ ਹਾਲਾਤ ਪੂਰਬੀ ਕੈਨੇਡਾ ਨਾਲੋਂ ਕੁਝ ਚੰਗੇ ਹਨ। ਬਹੁਤ ਸਾਰੇ ਲੋਕਾਂ ਨੂੰ ਆਸ ਹੈ ਕਿ ਸਿਆਲ ਖਤਮ ਹੁੰਦਿਆਂ ਹੀ ਕੰਮ ਮੁੜ ਤੇਜ਼ੀ ਫੜ ਲੈਣਗੇ ਪਰ ਹੁਣ ਇਨ੍ਹਾਂ ਅੰਕੜਿਆਂ ਨੇ ਅਜਿਹੇ ਲੋਕਾਂ ਦੀ ਚਿੰਤਾ 'ਚ ਵਾਧਾ ਕਰ ਦਿੱਤਾ ਹੈ।

### ਸਰੀ ਦੀ ਸਿੱਖ ਅਕੈਡਮੀ ਲਈ ਦਾਖਲਾ ਸ਼ੁਰੂ

ਸਰੀ (ਅਕਾਲ ਗਾਰਡੀਅਨ ਬਿਊਰੋ) - ਬੱਚਿਆਂ ਨੂੰ ਆਧੁਨਿਕ ਵਿੱਦਿਆ, ਪੰਜਾਬੀ ਵਿਰਸੇ ਅਤੇ ਧਰਮ ਨਾਲ ਜੋੜੀ ਰੱਖਣ ਲਈ ਸਰੀ ਦੀ ਸਿੱਖ ਅਕੈਡਮੀ ਵਲੋਂ ਸਤੰਬਰ ਮਹੀਨੇ ਤੋਂ ਸ਼ੁਰੂ ਹੋਣ ਵਾਲੇ ਸੈਸ਼ਨ ਵਾਸਤੇ ਦਾਖਲਾ ਆਰੰਭ ਦਿੱਤਾ ਗਿਆ ਹੈ। ਬਿਲਕੁਲ ਨਵੇਂ ਸਕੂਲ ਵਿੱਚ ਪ੍ਰੀ ਸਕੂਲ ਤੋਂ ਲੈ ਕੇ ਸੱਤਵੇਂ ਗਰੇਡ ਤੱਕ ਦੀ ਪੜ੍ਹਾਈ ਕਰਵਾਈ ਜਾਵੇਗੀ, ਜਿਸ ਵਿੱਚ ਕੈਨੇਡਾ ਸਰਕਾਰ ਵਲੋਂ ਨਿਰਧਾਰਤ ਪੜ੍ਹਾਈ ਦੇ ਨਾਲ-ਨਾਲ ਪੰਜਾਬੀ ਵਿਰਸੇ ਅਤੇ ਸਿੱਖ ਧਰਮ ਬਾਰੇ ਵੀ ਪੜ੍ਹਾਇਆ ਜਾਵੇਗਾ। ਗੁਰਦੁਆਰਾ ਸਾਹਿਬ ਦਸਮੇਸ਼ ਦਰਬਾਰ ਦੇ ਨਜ਼ਦੀਕ ਤਿਆਰ ਹੋ ਰਹੀ ਇਸ ਸਕੂਲ ਦੀ ਨਵੀਂ ਬਿਲਡਿੰਗ ਦਾ ਕੰਮ ਸਤੰਬਰ 2009 ਤੋਂ ਪਹਿਲਾਂ ਪਹਿਲਾਂ ਨਿਬੇੜ ਲਿਆ ਜਾਵੇਗਾ। ਜਿਹੜੇ ਮਾਪੇ ਸਿੱਖ ਅਕੈਡਮੀ ਰਾਹੀਂ ਆਪਣੇ ਬੱਚਿਆਂ ਨੂੰ ਸਿੱਖਿਆ ਦਿਵਾਉਣਾ ਚਾਹੁੰਦੇ ਹਨ, ਉਹ ਸਿੱਖ ਅਕੈਡਮੀ ਦੇ ਦਫ਼ਤਰ 12885-85 ਐਵੇਨਿਊ ਵਿਖੇ ਜਾ ਕੇ ਦਾਖਲਾ ਫੀਸ ਤਾਰ ਸਕਦੇ ਹਨ।

ਕੈਨੇਡੀਅਨ ਵਿਦਿਅਕ ਢਾਂਚੇ ਵਿੱਚ 15 ਸਾਲਾਂ ਦਾ ਤਜਰਬਾ ਰੱਖਣ ਵਾਲੇ ਸਕੂਲ ਦੇ ਪ੍ਰਿੰਸੀਪਲ ਸ. ਬਲਦੀਪ ਸਿੰਘ ਹੇਗਰ ਦਾ ਕਹਿਣਾ ਹੈ ਕਿ ਕੈਨੇਡਾ ਦਾ ਪੜ੍ਹਿਆ ਲਿਖਿਆ ਸਾਡਾ ਸਟਾਫ਼ ਬੱਚਿਆਂ ਨੂੰ ਉੱਚ ਦਰਜੇ ਦੀ ਸਿੱਖਿਆ ਪੂਰੇ ਦੋਸਤਾਨਾ ਮਾਹੌਲ ਵਿੱਚ ਮੁਹੱਈਆ ਕਰਵਾਏਗਾ ਅਤੇ ਇਸ ਸਕੂਲ ਦੇ ਕਲਾਸ ਰੂਮ ਵੀ ਉੱਚ ਦਰਜੇ ਦੇ ਹੋਣਗੇ। ਉਨ੍ਹਾਂ ਕਿਹਾ ਕਿ ਬਿਨਾਂ ਕਿਸੇ ਭੇਦ-ਭਾਵ ਤੋਂ ਬੱਚੇ ਇਸ ਸਕੂਲ ਵਿੱਚ ਦਾਖਲਾ ਲੈ ਸਕਦੇ ਹਨ ਪਰ ਦਾਖਲਾ ਪਹਿਲ ਦੇ ਅਧਾਰ 'ਤੇ ਮਿਲੇਗਾ। ਉਨ੍ਹਾਂ ਦੱਸਿਆ ਕਿ ਸਿੱਖ ਅਕੈਡਮੀ ਦੇ ਸਾਰੇ ਅਧਿਆਪਕ ਬੀ. ਸੀ. ਸੀ. ਟੀ. ਤੋਂ ਸਰਟੀਫਾਈਡ ਹਨ। ਬੱਚਿਆਂ ਨੂੰ ਪੜ੍ਹਾਈ ਦੇ ਨਾਲ ਨਾਲ ਖੇਡਾਂ, ਸਿੱਖ ਧਰਮ ਅਤੇ ਸੱਭਿਆਚਾਰ ਤੋਂ ਇਲਾਵਾ ਪੰਜਾਬੀ ਮਾਂ-ਬੋਲੀ ਬਾਰੇ ਬਾਖੂਬੀ ਜਾਣੂੰ ਕਰਵਾਇਆ ਜਾਵੇਗਾ। ਇਸ ਅਕੈਡਮੀ ਵਿੱਚ ਆਧੁਨਿਕ ਸਹੂਲਤਾਂ ਉਪਲਬਧ ਹੋਣਗੀਆਂ ਜਿਵੇਂ ਕਿ ਗਰੇਡ 4 ਅਤੇ ਇਸ ਤੋਂ ਉੱਪਰ ਦੇ ਬੱਚਿਆਂ ਨੂੰ ਨਿੱਜੀ ਲੈਪਟਾਪ ਅਤੇ ਵਾਇਰਲੈੱਸ ਇੰਟਰਨੈੱਟ ਉਪਬਲਧ ਕਰਵਾਇਆ ਜਾਵੇਗਾ। ਬੱਚਿਆਂ ਦੀ ਦੇਖ-ਰੇਖ ਲਈ ਉੱਚ ਦਰਜੇ ਦਾ ਸਕਿਊਰਿਟੀ ਸਿਸਟਮ ਹੋਵੇਗਾ।

ਸਿੱਖ ਅਕੈਡਮੀ, ਜਿਸ ਨੂੰ ਕਿ ਗੁਰੂ ਨਾਨਕ ਐਜੂਕੇਸ਼ਨ ਸੁਸਾਇਟੀ ਵਲੋਂ ਚਲਾਇਆ ਜਾਵੇਗਾ, ਦੇ ਡਾਇਰੈਕਟਰ ਭਾਈਚਾਰੇ 'ਚ ਜਾਣੇ ਪਹਿਚਾਣੇ ਹਨ ਅਤੇ ਉਨ੍ਹਾਂ ਵਿੱਚੋਂ ਦੋ ਕੈਨੇਡਾ ਦੇ ਜੰਮੇ-ਪਲੇ ਅਤੇ ਕੈਨੇਡਾ ਵਿੱਚ ਪੜ੍ਹੇ ਹਨ।

### ਬੀ. ਸੀ. ਵਿੱਚ ਨਵੇਂ ਆਧੁਨਿਕ ਲਾਇਸੈਂਸ ਜਾਰੀ ਹੋਣਗੇ

ਵੈਨਕੂਵਰ (ਅਕਾਲ ਗਾਰਡੀਅਨ ਬਿਊਰੋ) - ਉੱਚ ਸੁਰੱਖਿਆ ਵਾਲੇ ਨਵੇਂ ਹਾਈ-ਟੈੱਕ ਡਰਾਈਵਿੰਗ ਲਾਇਸੈਂਸਾਂ ਨੂੰ ਹੁਣ ਉਂਟਾਰੀਓ ਤੋਂ ਬਾਅਦ ਬੀ. ਸੀ. ਵਿੱਚ ਵੀ ਪ੍ਰਵਾਨਗੀ ਮਿਲ ਗਈ ਹੈ ਅਤੇ ਬਹੁਤ ਹੀ ਜਲਦ ਹੁਣ ਬੀ. ਸੀ. ਵਿੱਚ ਰਹਿਣ ਵਾਲੇ ਲੋਕ ਨਵੀਂ ਕਿਸਮ ਦੇ ਲਾਇਸੈਂਸ ਪ੍ਰਾਪਤ ਕਰਨ ਦੇ ਯੋਗ ਹੋ ਜਾਣਗੇ।

ਬੀ. ਸੀ. ਵਿੱਚ ਇਨ੍ਹਾਂ ਨਵੇਂ ਆਧੁਨਿਕ ਲਾਇਸੈਂਸਾਂ ਦੀ ਤਿਆਰੀ ਪਿਛਲੇ ਦੋ ਸਾਲਾਂ ਤੋਂ ਚੱਲ ਰਹੀ ਸੀ। ਇਨ੍ਹਾਂ ਲਾਇਸੈਂਸ ਵਿੱਚ ਨਵੇਂ ਸੁਰੱਖਿਆ ਮਾਪਦੰਡ ਅਪਣਾਏ ਗਏ ਹਨ। ਹੁਣ ਸਰਕਾਰ ਅਮਰੀਕੀ ਅਧਿਕਾਰੀਆਂ ਨੂੰ ਵੀ ਇਸ ਗੱਲ ਉੱਤੇ ਰਾਜ਼ੀ ਕਰਨ ਦੀ ਕੋਸ਼ਿਸ਼ ਕਰੇਗੀ ਕਿ ਅਮਰੀਕਾ ਜਾਣ ਵਾਲੇ ਕੈਨੇਡੀਅਨਾਂ ਨੂੰ ਪਾਸਪੋਰਟ ਦੀ ਥਾਂ ਇਹ ਨਵਾਂ ਲਾਇਸੈਂਸ ਹੀ ਪਛਾਣ ਪੱਤਰ ਵਜੋਂ ਪੇਸ਼ ਕਰਨਾ ਪਵੇ। ਆਰ. ਸੀ. ਐਮ. ਪੀ. ਦੇ ਬੁਲਾਰੇ ਸਾਰਜੈਂਟ ਟਿਮ ਸ਼ੀਲਡ ਨੇ ਦੱਸਿਆ ਕਿ ਨਵੇਂ ਲਾਇਸੈਂਸ ਵਿੱਚ ਹੋਲੋਗ੍ਰਾਮ ਅਤੇ ਨਿੱਜੀ ਜਾਣਕਾਰੀ ਵਾਲੀਆਂ ਕੰਪਿਊਟਰ ਚਿੱਪਾਂ ਲੱਗੀਆਂ ਹੋਣ ਦੀ ਸੰਭਾਵਨਾ ਹੈ।

ਅਜੇ ਇਸ ਨਵੇਂ ਲਾਇਸੈਂਸ ਬਾਰੇ ਇਹ ਗੱਲ ਸਪੱਸ਼ਟ ਨਹੀਂ ਹੋ ਸਕੀ ਕਿ ਇਸ ਵਿੱਚ 'ਆਰ. ਐਫ. ਆਈ. ਡੀ.' ਵਾਲੀ 'ਰੇਡੀਓ ਫਰੀਕੁਐਂਸੀ ਆਈਡੈਂਟੀਫੀਕੇਸ਼ਨ ਤਕਨਾਲੋਜੀ' ਦਾ ਇਸਤੇਮਾਲ ਕੀਤਾ ਜਾਵੇਗਾ ਜਾਂ ਨਹੀਂ। ਇਸ ਤਕਨਾਲੋਜੀ ਦੀ ਖਾਸੀਅਤ ਇਹ ਹੈ ਕਿ ਇਸ ਨਾਲ ਦੂਰ

ਤੋਂ ਹੀ ਕਿਸੇ ਵੀ ਵਿਅਕਤੀ ਦੇ ਲਾਇਸੈਂਸ ਦੀ ਜਾਣਕਾਰੀ ਪ੍ਰਾਪਤ ਕੀਤੀ ਜਾ ਸਕਦੀ ਹੈ। ਜਦੋਂ ਕੋਈ ਵਿਅਕਤੀ ਕਿਸੇ ਖਾਸ ਇਲਾਕੇ ਵਿੱਚ ਦਾਖਲ ਹੋਵੇਗਾ, ਜਿਵੇਂ ਕਿ ਬਾਰਡਰ ਚੈੱਕ ਪੋਸਟ, ਤਾਂ ਉੱਥੇ ਲੱਗੇ ਰਾਡਾਰ ਲਾਇਸੈਂਸ ਦੀ ਚਿੱਪ ਦੇ ਸਿਗਨਲ ਨੂੰ ਫੜ ਲੈਣਗੇ ਅਤੇ ਸਾਰੀ ਜਾਣਕਾਰੀ ਕੰਪਿਊਟਰ ਦੀ ਸਕਰੀਨ ਉੱਤੇ ਆ ਜਾਇਆ ਕਰੇਗੀ। ਕੁਝ ਲੋਕਾਂ ਨੇ ਡਰ ਜ਼ਾਹਰ ਕੀਤਾ ਹੈ ਕਿ ਇਸ ਨਾਲ ਅਪਰਾਧੀ ਕਿਸਮ ਦੇ ਲੋਕ ਆਪਣੇ ਪ੍ਰਾਈਵੇਟ ਰਾਡਾਰਾਂ ਰਾਹੀਂ ਲੋਕਾਂ ਦੀ ਨਿੱਜੀ ਜਾਣਕਾਰੀ ਪ੍ਰਾਪਤ ਕਰ ਸਕਦੇ ਹਨ ਅਤੇ ਇਸ ਜਾਣਕਾਰੀ ਨੂੰ ਪਛਾਣ ਚੋਰੀ ਵਰਗੇ ਅਪਰਾਧਾਂ ਲਈ ਵਰਤ ਸਕਦੇ ਹਨ।

ਇਸ ਲਾਇਸੈਂਸ ਦੀ ਇੱਕ ਖਾਸੀਅਤ ਇਹ ਹੈ ਕਿ ਇਸ ਨਾਲ ਪੁਲਿਸ ਨੂੰ ਲਾਇਸੈਂਸ ਧਾਰਕ ਵਿਅਕਤੀ ਦੀ ਮੌਜੂਦਗੀ ਦਾ ਪਤਾ ਲਗਦਾ ਰਹੇਗਾ ਕਿ ਉਹ ਕਿਸੇ ਖਾਸ ਸਮੇਂ ਉੱਤੇ ਕਿੱਥੇ ਮੌਜੂਦ ਸੀ। ਇਸ ਨਾਲ ਅਪਰਾਧੀ ਕਿਸਮ ਦੇ ਲੋਕਾਂ ਅਤੇ ਜਿਨ੍ਹਾਂ ਦੇ ਲਾਇਸੈਂਸ ਰੱਦ ਕੀਤੇ ਗਏ ਹੋਣ, ਉੱਤੇ ਨਿਗਰਾਨੀ ਕਰਨੀ ਸੌਖੀ ਹੋ ਜਾਵੇਗੀ।

## **ਓਬਾਮਾ ਦੇ ਘਰੇਲੂ ਸਨਅਤ ਸੁਰੱਖਿਆ ਸਬੰਧੀ ਬਿਆਨਾਂ ਤੋਂ ਕੈਨੇਡਾ ਸਰਕਾਰ ਉਤਸ਼ਾਹਿਤ ਹੋਈ**

ਓਟਾਵਾ- ਪ੍ਰਧਾਨ ਮੰਤਰੀ ਸਟੀਫਨ ਹਾਰਪਰ ਦਾ ਕਹਿਣਾ ਹੈ ਕਿ ਅਮਰੀਕਾ ਦੇ ਰਾਸ਼ਟਰਪਤੀ ਵੱਲੋਂ ਘਰੇਲੂ ਸਨਅਤ ਦੀ ਸੁਰੱਖਿਆ ਸਬੰਧੀ ਯੋਜਨਾ ਦੇ ਖਿਲਾਫ ਬੋਲਣ ਤੋਂ ਉਹ ਉਤਸ਼ਾਹਿਤ ਹਨ ਪਰ ਕੰਜ਼ਰਵੇਟਿਵ ਸਰਕਾਰ ਹੁਣੇ ਹੀ ਖੁਸ਼ੀਆਂ ਨਹੀਂ ਮਨਾਵੇਗੀ। ਅਮਰੀਕਾ ਦੇ ਰਾਸ਼ਟਰਪਤੀ ਬਰਾਕ ਓਬਾਮਾ ਨੇ ਟੀ ਵੀ ਉੱਤੇ ਦੋ ਇੰਟਰਵਿਊ ਦਿੱਤੀਆਂ ਜਿਨ੍ਹਾਂ ਵਿੱਚ ਉਨ੍ਹਾਂ ਘਰੇਲੂ ਸਨਅਤ ਦੀ ਸੁਰੱਖਿਆ ਸਬੰਧੀ ਅਜਿਹੀਆਂ ਨੀਤੀਆਂ ਅਪਣਾ ਕੇ ਵਿਸ਼ਵ ਵਿਆਪੀ ਜੰਗ ਛੇੜਨ ਤੋਂ ਕਾਂਗਰਸ ਨੂੰ ਵਰਜਿਆ।

ਹਾਊਸ ਆਫ ਕਾਮਨਜ਼ ਵਿੱਚ ਪ੍ਰਸ਼ਨ ਕਾਲ ਦੌਰਾਨ ਹਾਰਪਰ ਨੇ ਅਜਿਹੀਆਂ ਕੁਝ ਟਿੱਪਣੀਆਂ ਪੜ੍ਹ ਕੇ ਵੀ ਸੁਣਾਈਆਂ। ਉਨ੍ਹਾਂ ਸਾਰੇ ਐਮ ਪੀਜ਼ ਨੂੰ ਮੁਖਾਤਿਬ ਹੁੰਦਿਆਂ ਕਿਹਾ ਕਿ ਓਬਾਮਾ ਦੀਆਂ ਟਿੱਪਣੀਆਂ ਤੋਂ ਸਾਨੂੰ ਸਾਰਿਆਂ ਨੂੰ ਹੌਂਸਲਾ ਮਿਲਿਆ। ਇਸ ਤੋਂ ਕੰਜ਼ਰਵੇਟਿਵ ਸਰਕਾਰ ਨੂੰ ਇਹ ਸੰਕੇਤ ਮਿਲ ਰਹੇ ਹਨ ਕਿ ਅਮਰੀਕਾ ਵਿੱਚ ਕਾਂਗਰਸ ਸਾਹਮਣੇ ਮੌਜੂਦ ਇਸ ਬਿੱਲ ਨੂੰ ਜਾਂ ਤਾਂ ਮਨਸੂਖ ਕਰ ਦਿੱਤਾ ਜਾਵੇਗਾ ਤੇ ਜਾਂ ਫਿਰ ਇਸ ਵਿੱਚ ਅਹਿਮ ਫੇਰਬਦਲ ਕੀਤੇ ਜਾਣਗੇ। ਅਮਰੀਕਾ ਦੀ ਘਰੇਲੂ ਸਨਅਤ ਦੀ ਸੁਰੱਖਿਆ ਸਬੰਧੀ ਅਜਿਹੇ ਬਿੱਲ ਨਾਲ ਕੈਨੇਡਾ ਦੀਆਂ ਸਨਅਤੀ ਇਕਾਈਆਂ ਅਤੇ ਉਤਪਾਦਨ ਖੇਤਰ ਨੂੰ ਕਰਾਰਾ ਝਟਕਾ ਲੱਗੇਗਾ।

ਕੌਮਾਂਤਰੀ ਵਪਾਰ ਮੰਤਰੀ ਸਟਾਕਵੈੱਲ ਡੇਅ ਨੇ ਚੇਤਾਵਨੀ ਦਿੱਤੀ ਹੈ ਕਿ ਓਬਾਮਾ ਵੱਲੋਂ ਪਿੱਛੇ ਜਿਹੇ ਦਿੱਤਾ ਗਿਆ ਬਿਆਨ ਅਜੇ ਬਿਆਨ ਹੀ ਹੈ ਹਾਲ ਦੀ ਘੜੀ ਕਾਂਗਰਸ ਨੇ ਆਪਣੀ ਪ੍ਰਤੀਕਿਰਿਆ ਨਹੀਂ ਪ੍ਰਗਟਾਈ। ਅਮਰੀਕਾ ਦੇ ਕਈ ਸਿਆਸਤਦਾਨਾਂ ਨੇ ਅਮਰੀਕੀ ਸਨਅਤ ਦੀ ਸੁਰੱਖਿਆ ਸਬੰਧੀ ਇਸ ਬਿੱਲ ਦੀ ਖੂਬ ਪੈਰਵੀ ਕੀਤੀ। ਓਬਾਮਾ ਨੇ ਕਿਹਾ ਸੀ ਕਿ ਸੰਸਾਰ ਭਰ ਵਿੱਚ ਚੱਲ ਰਹੇ ਆਰਥਿਕ ਮੰਦਵਾੜੇ ਦੇ ਇਸ ਦੌਰ ਵਿੱਚ ਅਜਿਹਾ ਕਦਮ ਚੁੱਕਿਆ ਜਾਣਾ ਗਲਤ ਹੈ। ਉਨ੍ਹਾਂ ਕਿਹਾ ਕਿ ਸਾਨੂੰ ਇਸ ਗੱਲ ਦਾ ਵੀ ਧਿਆਨ ਰੱਖਣਾ ਚਾਹੀਦਾ ਹੈ ਕਿ ਸਾਡੇ ਵੱਲੋਂ ਚੱਕੇ ਜਾਣ ਵਾਲੇ ਅਜਿਹੇ ਕਿਸੇ ਵੀ ਕਦਮ ਨਾਲ ਵਪਾਰਕ ਪੱਧਰ ਉੱਤੇ ਜੰਗ ਹੀ ਨਾ ਛਿੜ ਜਾਵੇ। ਡੇਅ ਨੇ ਕਿਹਾ ਕਿ ਪ੍ਰਧਾਨ ਮੰਤਰੀ ਸਟੀਫਨ ਹਾਰਪਰ ਤੇ ਰਾਸ਼ਟਰਪਤੀ ਓਬਾਮਾ ਵਿਚਾਲੇ ਗੱਲਬਾਤ ਉਬਾਮਾ ਦੇ 19 ਫਰਵਰੀ ਨੂੰ ਕੀਤੇ ਜਾਣ ਵਾਲੇ ਕੈਨੇਡਾ ਦੇ ਦੌਰੇ ਦੌਰਾਨ ਹੋਵੇਗੀ।

ਇਸੇ ਦੌਰਾਨ ਕਿਊਬਿਕੁਆ ਦੇ ਪ੍ਰੀਮੀਅਰ ਜੀਨ ਚਾਰੈਸਟ ਨੇ ਕਿਹਾ ਕਿ ਯੂਰਪੀਅਨ ਯੂਨੀਅਨ ਅਤੇ ਕੈਨੇਡਾ ਨੂੰ ਇਸ ਮੁੱਦੇ ਉੱਤੇ ਓਬਾਮਾ ਪ੍ਰਸ਼ਾਸਨ ਉੱਤੇ ਦਬਾਅ ਪਾਉਣਾ ਚਾਹੀਦਾ ਹੈ। ਉਨ੍ਹਾਂ ਕਿਹਾ ਕਿ ਸਾਨੂੰ ਸਰਗਰਮੀ ਤੋਂ ਕੰਮ ਲੈਂਦਿਆਂ ਇਹ ਯਕੀਨੀ ਬਣਾਉਣਾ ਚਾਹੀਦਾ ਹੈ ਕਿ ਸਾਡੀਆਂ ਆਵਾਜ਼ਾਂ ਸੁਣੀਆਂ ਜਾਣ। ਸਾਡੇ ਕੋਲ ਚਿੰਤਾ ਕਰਨ ਦੀ ਸਾਫ ਸਾਫ ਵਜ੍ਹਾ ਹੈ।

ਇਸ ਤੋਂ ਇਲਾਵਾ ਕੈਨੇਡਾ ਵਿਚਲੇ ਵਪਾਰਕ ਧੜੇ ਇਸ ਯੋਜਨਾ ਨੂੰ ਅਸਫਲ ਕਰਨ ਲਈ ਇੱਕ ਮੁਹਿੰਮ ਵਿੱਚ ਕੇ ਇਸ ਦਾ ਵਿਰੋਧ ਕਰ ਰਹੇ ਹਨ। ਇਸ ਦੇ ਨਾਲ ਹੀ ਉਹ ਅਮਰੀਕਾ ਦੇ ਸਨਅਤੀ ਧੜਿਆਂ ਦੇ ਨਾਲ ਨਾਲ ਅਮਰੀਕਾ ਦੇ ਸਪਲਾਇਰਾਂ ਤੱਕ ਵੀ ਆਪਣੇ ਤੌਖਲੇ ਪਹੁੰਚਾ ਰਹੇ ਹਨ। ਕੈਨੇਡੀਅਨ ਚੈਂਬਰ ਆਫ ਕਾਮਰਸ ਵੀ ਇਸੇ ਰਾਹ ਤੁਰ ਰਿਹਾ ਹੈ।

**40 ਸਾਲ ਮਗਰੋਂ ਕੁੱਖ ਨੂੰ ਭਾਗ ਲੱਗੇ!**

**60 ਸਾਲਾ ਪੰਜਾਬਣ ਕੈਨੇਡਾ ਦੀ ਸਤ ਤੋਂ ਵੱਡੀ ਉਮਰ ਵਾਲੀ ਮਾਂ ਬਣੀ**

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) - 'ਰੱਬ ਦੇ ਘਰ ਦੇਰ ਹੈ, ਹਨ੍ਹੇਰ ਨਹੀਂ' ਵਾਲੀ ਕਹਾਵਤ ਉਸ ਵੇਲੇ ਸੱਚ ਹੋ ਨਿੱਬੜੀ, ਜਦੋਂ 60 ਸਾਲਾਂ ਦੀ ਸਿਆਣੀ ਉਮਰ 'ਚ ਸਰਦਾਰਨੀ ਰਣਜੀਤ ਕੌਰ ਹੇਅਰ ਨੇ ਜੌੜੇ ਬੱਚਿਆਂ ਨੂੰ ਜਨਮ ਦਿੱਤਾ। ਕਰੀਬ 40 ਸਾਲ ਤੋਂ ਵਿਆਹੁਤਾ ਜ਼ਿੰਦਗੀ ਬਸਰ ਕਰ ਰਹੇ ਸ. ਜਗੀਰ ਸਿੰਘ ਹੇਅਰ ਤੇ ਉਨ੍ਹਾਂ ਦੀ ਸੁਪਤਨੀ ਨੇ ਔਲਾਦ ਦਾ ਸੁੱਖ ਨਹੀਂ ਸੀ ਮਾਣਿਆ, ਪਰ ਪੰਜਾਬੀ ਜੌੜੇ ਨੇ ਹੌਂਸਲਾ ਨਾ ਹਾਰਿਆ ਅਤੇ ਆਖਿਰਕਾਰ ਰਣਜੀਤ ਕੌਰ ਦੀ ਕੁੱਖ ਨੂੰ ਰੱਬ ਨੇ ਭਾਗ ਲਾਏ। ਉਨ੍ਹਾਂ ਬੀਤੇ ਸੋਮਵਾਰ ਨੂੰ ਅਲਬਰਟਾ ਸੂਬੇ ਸਥਿਤ ਕੈਲਗਿਰੀ

ਸ਼ਹਿਰ ਦੇ ਹਸਪਤਾਲ 'ਚ ਇਕੱਠੇ ਦੋ ਬੱਚੇ ਜਨਮੇ। ਡਾਕਟਰਾਂ ਦੀ ਰਿਪੋਰਟ ਅਨੁਸਾਰ ਜੱਚਾ ਤੇ ਬੱਚਾ ਠੀਕ-ਠਾਕ ਹਨ, ਹਾਲਾਂਕਿ ਜਨਮ ਪ੍ਰਕ੍ਰਿਆ ਤੱਕ ਦੋਹਾਂ ਲੜਕਿਆਂ ਦੀ ਗਰਭ 'ਚ ਉਮਰ ਸੱਤ ਮਹੀਨੇ ਦੀ ਹੋਣ ਕਾਰਨ ਇਹ ਪ੍ਰੀ-ਮਚਿਓਰ ਡਲਿਵਰੀ ਸੀ। ਨੰਨੇ-ਮੁੰਨੇ ਮਨਜੋਤ ਸਿੰਘ ਅਤੇ ਗੁਰਪ੍ਰੀਤ ਸਿੰਘ ਅੱਜਕੱਲ੍ਹ ਪੂਰੇ ਕੈਨੇਡਾ ਵਿੱਚ ਖਿੱਚ ਦਾ ਕੇਂਦਰ ਬਣੇ ਹੋਏ ਹਨ।

ਬੱਚਿਆਂ ਦੇ ਪਿਤਾ ਸ. ਜਗੀਰ ਸਿੰਘ ਹੇਅਰ ਨੇ ਪੱਤਰਕਾਰਾਂ ਨਾਲ ਖੁਸ਼ੀ ਦੇ ਪਲ ਸਾਂਝੇ ਕਰਦਿਆਂ ਸ਼ਾਨਦਾਰ ਜਸ਼ਨ ਮਨਾਉਣ ਦਾ ਐਲਾਨ ਕੀਤਾ। ਉਨ੍ਹਾਂ ਦੱਸਿਆ ਕਿ ਕੈਨੇਡਾ ਭਰ 'ਚ ਉਨ੍ਹਾਂ ਨੂੰ ਵਧਾਈਆਂ ਮਿਲ ਰਹੀਆਂ ਹਨ। 60 ਸਾਲਾ ਮਾਂ ਰਣਜੀਤ ਕੌਰ ਹੇਅਰ ਨੇ ਚਾਹੇ ਮੀਡੀਏ ਨਾਲ ਸਿੱਧੀ ਗੱਲਬਾਤ ਨਹੀਂ ਕੀਤੀ ਪਰ ਉਨ੍ਹਾਂ ਦੀ ਛੋਟੀ ਭੈਣ ਦਲਜੀਤ ਕੌਰ ਨੇ ਦੱਸਿਆ ਕਿ ਸਾਰਾ ਪਰਿਵਾਰ ਬੇਹੱਦ ਖੁਸ਼ ਹੈ ਤੇ ਭੈਣ ਦੇ ਬੱਚਿਆਂ ਦੀ ਦੇਖਭਾਲ, ਸਾਰੇ ਮਿਲ ਜੁਲ ਕੇ ਪੂਰੇ ਚਾਵਾਂ ਨਾਲ ਕਰਨਗੇ। ਡਾਕਟਰਾਂ ਦਾ ਕਹਿਣਾ ਹੈ ਕਿ ਪੰਜਾਹ ਸਾਲ ਤੋਂ ਵਡੇਰੀ ਉਮਰ 'ਚ ਗਰਭ ਧਾਰਨ ਕਰਨਾ ਖਤਰੇ ਤੋਂ ਖਾਲੀ ਨਹੀਂ ਮੰਨਿਆ ਜਾਂਦਾ। ਇਸ ਹਾਲਤ 'ਚ ਮਾਂ-ਬੱਚਾ ਦੋਹਾਂ ਲਈ ਜਾਨੀ ਜ਼ਖਮ ਖੜ੍ਹਾ ਹੋ ਸਕਦਾ ਹੈ। ਕੈਨੇਡਾ 'ਚ ਸੱਠ ਵਰ੍ਹਿਆਂ ਦੀ ਉਮਰ 'ਚ ਮਾਂ ਬਣਨ ਵਾਲਾ ਮੈਦਾਨ ਤਾਂ ਇਸ ਪ੍ਰਵਾਸੀ ਪੰਜਾਬਣ ਨੇ ਫਤਹਿ ਕੀਤਾ ਹੀ ਹੈ, ਉੱਝ ਸੰਸਾਰ ਦੀ ਸਭ ਤੋਂ ਸੀਨੀਅਰ ਮਾਂ 78 ਸਾਲਾ ਇਸਤਰੀ ਵੀ ਭਾਰਤ ਦੀ ਹੈ, ਜਿਸ ਨੇ ਜੁਲਾਈ 2008 ਵਿੱਚ ਬੱਚੇ ਨੂੰ ਜਨਮ ਦਿੱਤਾ ਸੀ।

### ਰੋਇਲ ਬੈਂਕ ਦੇ ਸੀ ਈ ਓ ਨੇ ਤਨਖਾਹ ਨਾ ਲੈਣ ਦਾ ਮਨ ਬਣਾਇਆ

ਟੋਰਾਂਟੋ- ਰੋਇਲ ਬੈਂਕ ਆਫ ਕੈਨੇਡਾ ਦੇ ਸੀ ਈ ਓ ਨੇ ਵਿਸ਼ਵ ਵਿਆਪੀ ਵਿੱਤੀ ਸੰਕਟ ਦੇ ਚੱਲਦਿਆਂ 5 ਮਿਲੀਅਨ ਕੈਨੇਡੀਅਨ ਡਾਲਰ ਦੀ ਆਪਣੀ ਤਨਖਾਹ ਨਾ ਲੈਣ ਦਾ ਫੈਸਲਾ ਕੀਤਾ ਹੈ। ਗੌਰਡਨ ਨਿਕਸਨ ਆਪਣੀ ਸਾਲ 2008 ਦੀ ਤਨਖਾਹ ਨੂੰ ਛੱਡਣਾ ਚਾਹੁੰਦੇ ਹਨ। ਰੋਇਲ ਬੈਂਕ ਆਫ ਕੈਨੇਡਾ ਨਾਲ ਉਨ੍ਹਾਂ ਦੇ ਹੋਏ ਕਰਾਰ ਮੁਤਾਬਕ ਉਨ੍ਹਾਂ ਦੀ ਤਨਖਾਹ ਕੁਲ ਮਿਲਾ ਕੇ 4.95 ਮਿਲੀਅਨ ਕੈਨੇਡੀਅਨ ਡਾਲਰ ਬਣਦੀ ਹੈ। ਦਸੰਬਰ ਵਿੱਚ ਉਨ੍ਹਾਂ ਨੂੰ 2.4 ਮਿਲੀਅਨ ਕੈਨੇਡੀਅਨ ਡਾਲਰ ਨਕਦ ਬੋਨਸ ਦੇ ਰੂਪ ਵਿੱਚ ਮਿਲਿਆ ਸੀ। ਨਿਕਸਨ ਨੇ ਕਿਹਾ ਕਿ ਉਹ ਬਾਅਦ ਵਿੱਚ ਰੋਇਲ ਬੈਂਕ ਦੇ ਹੀ ਸ਼ੇਅਰ ਖਰੀਦਣਗੇ। ਸਾਲ 2008 ਲਈ ਨਿਕਸਨ ਦੀ 1.4 ਮਿਲੀਅਨ ਕੈਨੇਡੀਅਨ ਡਾਲਰ ਤਨਖਾਹ ਤੈਅ ਹੋਈ ਸੀ ਅਤੇ ਪ੍ਰੌਕਸੀ ਸਰਕੂਲਰ ਦੇ ਹਿਸਾਬ ਨਾਲ ਉਨ੍ਹਾਂ ਨੂੰ 8.75 ਮਿਲੀਅਨ ਕੈਨੇਡੀਅਨ ਡਾਲਰ ਸਾਲ 2008 ਲਈ ਮਿਲਣਾ ਸੀ। ਰੋਇਲ ਬੈਂਕ ਦੇ ਸ਼ੇਅਰਾਂ ਦੇ ਆਰਥਿਕ ਮੰਦੀ ਦੇ ਚੱਲਦਿਆਂ ਡਿੱਗ ਜਾਣ ਕਾਰਨ ਅਤੇ ਆਪਣੀ ਇਖਲਾਕੀ ਜ਼ਿੰਮੇਵਾਰੀ ਸਮਝਦਿਆਂ ਨਿਕਸਨ ਨੇ ਆਪਣੀ ਤਨਖਾਹ ਛੱਡਣ ਦਾ ਫੈਸਲਾ ਕੀਤਾ ਹੈ। ਉਨ੍ਹਾਂ ਕਿਹਾ ਕਿ ਬੈਂਕ ਭਵਿੱਖ ਵਿੱਚ ਜ਼ਰੂਰ ਇਸ ਸੰਕਟ ਵਿੱਚੋਂ ਨਿਕਲ ਜਾਵੇਗਾ ਅਤੇ ਉਨ੍ਹਾਂ ਨੂੰ ਬੈਂਕ ਦੀ ਕਾਰਗੁਜ਼ਾਰੀ ਉੱਤੇ ਅਤੇ ਕੈਨੇਡਾ ਉੱਤੇ ਪੂਰਾ ਯਕੀਨ ਹੈ। ਉਨ੍ਹਾਂ ਕਿਹਾ ਕਿ ਹਾਲ ਦੀ ਘੜੀ ਉਨ੍ਹਾਂ ਦਾ ਇਹ ਫੈਸਲਾ ਬਿਲਕੁੱਲ ਠੀਕ ਹੈ।

### ਆਲ ਇੰਡੀਆ ਕਾਂਗਰਸ ਵਲੋਂ ਵੈਨਕੂਵਰ 'ਚ ਗਣਤੰਤਰ ਦਿਵਸ ਮਨਾਇਆ ਗਿਆ

ਵੈਨਕੂਵਰ (ਅਕਾਲ ਗਾਰਡੀਅਨ ਬਿਊਰੋ)- ਭਾਰਤ ਦੇ ਗਣਤੰਤਰ ਦਿਵਸ ਮੌਕੇ ਆਲ ਇੰਡੀਆ ਕਾਂਗਰਸ-ਆਈ ਵਲੋਂ ਇੱਕ ਸਮਾਗਮ ਕਰਵਾਇਆ ਗਿਆ, ਜਿਸ ਵਿੱਚ ਵੈਨਕੂਵਰ ਸਥਿਤ ਭਾਰਤੀ ਕੌਂਸਲਖਾਨੇ ਦੇ ਮੁਖੀ ਸ੍ਰੀ ਅਸ਼ੋਕ ਦਾਸ ਵੈਨਕੂਵਰ ਦੇ ਮੇਅਰ ਗ੍ਰੈਗ ਰੋਬਰਟਸਨ ਤੋਂ ਇਲਾਵਾ ਕਈ ਗੁਰਦੁਆਰਾ ਸਾਹਿਬਾਨਾਂ ਦੇ ਪ੍ਰਬੰਧਕ ਵੀ ਹਾਜ਼ਰ ਹੋਏ।

ਐਬਟਸਫੋਰਡ ਦੇ ਗੁਰਦੁਆਰਾ ਸ੍ਰੀ ਕਲਗੀਧਰ ਦਰਬਾਰ ਦੇ ਪ੍ਰਧਾਨ ਸ. ਸਵਰਨ ਸਿੰਘ ਗਿੱਲ ਅਤੇ ਉਨ੍ਹਾਂ ਦੇ ਪੰਥਕ ਸਾਥੀ ਇਸ ਸਮਾਗਮ ਦੌਰਾਨ ਵਿਸ਼ੇਸ਼ ਖਿੱਚ ਦਾ ਕੇਂਦਰ ਰਹੇ। ਖਾਲਿਸਤਾਨ ਦੇ ਹਾਮੀ ਹੋਣ ਦਾ ਦਾਅਵਾ ਕਰਦੇ ਕੁਝ ਆਗੂਆਂ ਵਲੋਂ ਸਿੱਖਾਂ ਦੀ ਦੁਸ਼ਮਣ ਜਮਾਤ ਕਾਂਗਰਸ ਵਲੋਂ ਕਰਵਾਏ ਇਸ ਸਮਾਗਮ 'ਚ ਸ਼ਾਮਲ ਹੋ ਕੇ 26 ਜਨਵਰੀ ਮਨਾਉਣ ਨੂੰ ਲੈ ਕੇ ਬਹੁਤ ਸਾਰੇ ਲੋਕ ਹੈਰਾਨ ਹਨ।

### ਟਰਾਂਟੋ ਦੇ ਸਿੱਖ ਭਾਈਚਾਰੇ ਵਲੋਂ 'ਇੰਡੀਅਨ ਮੇਲੇ' ਦਾ ਮੁਕੰਮਲ ਥਾਈਕਾਟ 'ਇੰਡੀਅਨ ਮੇਲੇ' ਦੇ ਬਹੁਗਿਣਤੀ ਮਹਿਮਾਨ ਤਿਰੰਗਾ ਮਿੱਧ ਕੇ ਅੰਦਰ ਗਏ

ਬਰੈਂਪਟਨ (ਪੰਜਾਬੀ ਡੇਲੀ) - ਇੰਡੀਆ ਦੇ ਗਣਤੰਤਰ ਦਿਵਸ ਦੇ ਜਸ਼ਨਾਂ ਮੌਕੇ ਬਰੈਂਪਟਨ ਵਿੱਚ ਸਿੱਖ ਭਾਈਚਾਰੇ ਵਲੋਂ ਗਹਿ ਗੱਡਵਾਂ ਮੁਜ਼ਾਹਰਾ ਕਰਕੇ ਇਹ ਸਿੱਧ ਕਰ ਦਿੱਤਾ ਕਿ ਸਿੱਖ ਇਸ ਗਣਤੰਤਰ ਦਿਵਸ ਨੂੰ ਸਵਿਕਾਰ ਨਹੀਂ ਕਰਦੇ। ਬਰੈਂਪਟਨ ਵਿੱਚ ਸਥਿਤ ਪੀਅਰਸਨ ਕਨਵੈਨਸ਼ਨ ਸੈਂਟਰ ਵਿੱਚ ਭਾਰਤੀ ਕੌਂਸਲੇਟ ਵਲੋਂ ਕਰਵਾਏ ਗਏ ਮੇਲੇ ਵਿੱਚ ਜਿਥੇ ਸੈਂਕੜੇ ਲੋਕਾਂ ਨੇ ਹਿੱਸਾ ਲਿਆ, ਉਥੇ ਸੈਂਕੜੇ ਲੋਕਾਂ ਨੇ ਇਸ ਮੇਲੇ ਦੇ ਬਾਹਰ ਮੁਜ਼ਾਹਰਾ ਕਰਕੇ ਮੇਲੇ ਵਿੱਚ ਸ਼ਾਮਲ ਹੋਣ ਵਾਲੇ ਹਰ ਮਹਿਮਾਨ ਨੂੰ ਤਿਰੰਗੇ ਝੰਡੇ ਦਾ ਨਿਰਾਦਰ ਕਰਨ 'ਤੇ ਮਜਬੂਰ ਕਰ ਦਿੱਤਾ।

ਐਤਵਾਰ 1 ਫਰਵਰੀ 2009 ਨੂੰ ਬਾਅਦ ਦੁਪਹਿਰ 1 ਕੁ ਵਜੇ “ਯੂਨਾਈਟਡ ਫਰੰਟ ਅਗੇਂਸਟ ਹਿਊਮਨ ਰਾਈਟਸ ਵਾਏਲੇਸ਼ਨਜ਼” ਦੇ ਸੱਦੇ ਤੇ ਵੱਡੀ ਤਾਦਾਦ ਵਿੱਚ ਸਿੱਖ ਪੀਅਰਸਨ ਕਨਵੈਨਸ਼ਨ ਸੈਂਟਰ ਦੇ ਮੂਹਰੇ ਇਕੱਤਰ ਹੋਣੇ ਸ਼ੁਰੂ ਹੋ ਗਏ। ਪਲ੍ਹਾਂ ਵਿੱਚ ਹੀ ਇਥੇ ਸੈਂਕੜੇ ਦੀ ਗਿਣਤੀ ਇੱਕ ਕਾਫਲੇ ਦਾ ਰੂਪ ਧਾਰਨ ਕਰ ਗਈ। ਫਰੰਟ ਵਲੋਂ ਪੀਲ ਪੁਲੀਸ ਨੂੰ ਪਹਿਲਾਂ ਹੀ ਜਾਣਕਾਰੀ ਭੇਜੀ ਹੋਈ ਸੀ ਕਿ ਇਥੇ ਸ਼ਾਂਤਮਈ ਮੁਜ਼ਾਹਰਾ

ਕੀਤਾ ਜਾਵੇਗਾ। ਪੀਲ ਪੁਲੀਸ ਨੇ ਇਥੇ ਆ ਕੇ ਸੁਰੱਖਿਆ ਅਤੇ ਕਾਨੂੰਨ ਲਾਗੂ ਕਰਦਿਆਂ ਮੁਜ਼ਾਹਰਾਕਾਰੀਆਂ ਨਾਲ ਗੱਲਬਾਤ ਕਰਕੇ ਦੱਸ ਦਿੱਤਾ ਕਿ ਜਿਥੇ ਉਨ੍ਹਾਂ ਦੇ ਹੱਕ ਹਨ, ਉਥੇ ਉਨ੍ਹਾਂ ਦੇ ਫਰਜ਼ ਵੀ ਹਨ, ਜਿਨ੍ਹਾਂ ਦਾ ਨਾਲੋਂ ਨਾਲ ਖਿਆਲ ਰੱਖਿਆ ਜਾਵੇ।

ਪੀਲ ਪੁਲੀਸ ਨੇ ਦੱਸਿਆ ਕਿ ਮੁਜ਼ਾਹਰਾਕਾਰੀਆਂ ਦਾ ਹੱਕ ਹੈ ਕਿ ਉਹ ਹਰ ਆਉਣ ਵਾਲੇ ਮਹਿਮਾਨ ਨੂੰ ਕੁੱਝ ਪਲਾਂ ਲਈ ਰੋਕਣ ਅਤੇ ਇੰਤਜ਼ਾਰ ਕਰਨ ਲਈ ਮਜ਼ਬੂਰ ਕਰ ਸਕਦੇ ਹਨ। ਇਸ ਪ੍ਰਕਿਰਿਆ ਨੇ ਮਹਿਮਾਨਾਂ ਨੂੰ ਇੰਤਜ਼ਾਰ ਕਰਨ 'ਤੇ ਮਜ਼ਬੂਰ ਕਰਨਾ ਸ਼ੁਰੂ ਕਰ ਦਿੱਤਾ। ਹਰ ਮਹਿਮਾਨ ਨੂੰ ਅੰਗਰੇਜ਼ੀ ਵਿੱਚ ਲਿਟਰੇਚਰ ਦਿੱਤਾ ਜਾਂਦਾ ਸੀ ਕਿ ਸਿੱਖ ਕਿਉਂ ਇਨ੍ਹਾਂ ਜਸ਼ਨਾਂ ਦੇ ਵਿਰੁੱਧ ਹਨ। “ਯੂਨਾਈਟਡ ਫਰੰਟ ਅਗੇਂਸਟ ਹਿਊਮਨ ਰਾਈਟਸ ਵਾਇਲੇਸ਼ਨਜ਼” ਦੇ ਮੁਜ਼ਾਹਰਾਕਾਰੀਆਂ ਵਲੋਂ ਪਾਰਕਿੰਗ ਲਾਟ ਅਤੇ ਫੁੱਟਪਾਥ 'ਤੇ ਤਿਰੰਗੇ ਝੰਡੇ ਵਿਛਾ ਦਿੱਤੇ ਤਾਂ ਕਿ ਹਰ ਮਹਿਮਾਨ ਨੂੰ ਆਪਣੀ ਗੱਡੀ, ਇਸ ਝੰਡੇ ਨੂੰ ਲਿਤਾੜ ਕੇ ਲਿਜਾਣੀ ਪਵੇ। ਸੈਂਕੜੇ ਮਹਿਮਾਨਾਂ ਨੇ ਬੜੀ ਬੇਕਿਰਕੀ ਨਾਲ ਝੰਡੇ ਦੀ ਪ੍ਰਵਾਹ ਨਾ ਕਰਦਿਆਂ ਮੇਲੇ ਵਿੱਚ ਜਾਣ ਨੂੰ ਤਰਜੀਹ ਦਿੱਤੀ। ਇਸ ਵੇਲੇ ਕੁੱਝ ਤਕਰਾਰ ਵੀ ਹੋਇਆ ਪਰ ਹਾਜ਼ਰ ਪੀਲ ਪੁਲੀਸ ਨੇ ਝੰਡਿਆਂ ਨੂੰ ਧਰਤੀ ਤੋਂ ਹਟਾਉਣ ਦੀ ਬਜਾਏ ਗੱਡੀ ਚਾਲਕਾਂ ਨੂੰ ਅੰਦਰ ਜਾਂ ਬਾਹਰ ਜਾਣ ਦੀਆਂ ਹਦਾਇਤਾਂ ਦਿੱਤੀਆਂ।

ਪੀਲ ਪੁਲੀਸ ਦਾ ਮੁਜ਼ਾਹਰਾਕਾਰੀਆਂ ਦੇ ਹੱਕਾਂ ਦੀ ਰਖਵਾਲੀ ਵਾਲਾ ਰਵੱਈਆ ਕਈ ਕੋਤਵਾਲਨੁਮਾ ਭਾਰਤੀਆਂ ਨੂੰ ਮਾਫਕ ਨਹੀਂ ਆ ਰਿਹਾ ਸੀ। ਧਰਤੀ ਤੋਂ ਝੰਡਾ ਹਟਾਉਣ ਲਈ ਭਾਰਤੀ ਕੌਂਸਲੇਟ ਦੇ ਸਰੀਰ ਬਣ ਕੇ ਕਈ ਲੋਕ ਆਏ ਪਰ ਪੁਲੀਸ ਨੇ ਉਨ੍ਹਾਂ ਨੂੰ ਸਪੱਸ਼ਟ ਕਹਿ ਦਿੱਤਾ ਕਿ ਕੈਨੇਡਾ ਵਿੱਚ ਸਿਰਫ ਇੱਕੋ ਝੰਡੇ ਨੂੰ ਮਾਣ ਮਿਲਦਾ ਹੈ, ਉਹ ਹੈ ਕੈਨੇਡੀਅਨ ਝੰਡਾ। ਪੀਲ ਪੁਲੀਸ ਨੇ ਤਿਰੰਗੇ ਝੰਡੇ ਨੂੰ ਧਰਤੀ ਤੋਂ ਹਟਾਉਣ ਲਈ ਮੁਜ਼ਾਹਰਾਕਾਰੀਆਂ ਨੂੰ ਕਹਿਣਾ ਮੁਨਾਸਬ ਨਾ ਸਮਝਿਆ, ਫਲਸਰੂਪ ਮੇਲੇ ਦੇ ਮਹਿਮਾਨ ਸਾਰਾ ਦਿਨ ਤਿਰੰਗੇ ਨੂੰ ਮਿੱਧਦੇ ਰਹੇ।

“ਯੂਨਾਈਟਡ ਫਰੰਟ ਅਗੇਂਸਟ ਹਿਊਮਨ ਰਾਈਟਸ ਵਾਇਲੇਸ਼ਨਜ਼” ਵਲੋਂ ਸੱਦੇ ਗਏ ਇਸ ਮੁਜ਼ਾਹਰੇ ਨੇ ਸਿੱਖ ਚਿੰਤਕਾਂ ਦੇ ਹੌਂਸਲੇ ਬੁਲੰਦ ਕਰ ਦਿੱਤੇ ਹਨ। ਮੁਜ਼ਾਹਰੇ ਨੂੰ ਸੰਬੋਧਨ ਕਰਦਿਆਂ ਸ. ਅਵਤਾਰ ਸਿੰਘ ਪੂਨੀਆ ਨੇ ਕਿਹਾ ਕਿ ਭਾਰਤੀ ਸਫਾਰਤਖਾਨੇ ਦੇ ਕਰਮਚਾਰੀਆਂ ਨੂੰ ਕੰਨ੍ਹ ਹੋ ਜਾਣੇ ਚਾਹੀਦੇ ਹਨ ਕਿ ਉਹ ਆਪਣੇ ਦਫਤਰ ਵਿੱਚ ਜੋ ਸਰਕਾਰੀ ਕਾਰਵਾਈ ਕਰਨੀ ਹੈ ਕਰੀ ਜਾਣ ਪਰ ਸਿੱਖਾਂ ਦੇ ਵਿਹੜੇ ਵਿੱਚ ਆ ਕੇ ਮਹੌਲ ਨੂੰ ਅਸ਼ਾਂਤ ਕਰਨ ਦੀ ਕੋਸ਼ਿਸ਼ ਨਾ ਕਰਨ। ਉਨ੍ਹਾਂ ਕਿਹਾ ਕਿ ਅਗਰ ਅਗਲੀ ਵਾਰ ਕੌਂਸਲੇਟ ਆਫਿਸ ਨੇ ਕੋਈ ਅਜਿਹਾ ਸਮਾਗਮ ਸਿੱਖਾਂ ਦੇ ਗੜ੍ਹ ਵਾਲੇ ਇਲਾਕੇ ਵਿੱਚ ਰੱਖਣ ਦੀ ਕੋਸ਼ਿਸ਼ ਕੀਤੀ ਤਾਂ ਇਸ ਤੋਂ ਵੱਡੇ ਮੁਜ਼ਾਹਰੇ ਕਰਕੇ ਇਨ੍ਹਾਂ ਦੇ ਚਿਹਰੇ ਨੂੰ ਨੰਗਾ ਕੀਤਾ ਜਾਵੇਗਾ।

ਸ. ਬਲਕਾਰ ਸਿੰਘ ਨੇ ਇਸ ਮੌਕੇ ਆਏ ਸਭ ਮੁਜ਼ਾਹਰਾਕਾਰੀਆਂ ਦਾ ਧੰਨਵਾਦ ਕੀਤਾ ਅਤੇ ਦੱਸਿਆ ਕਿ ਇਹ ਮੁਜ਼ਾਹਰੇ ਕੋਈ ਸੁਗਲ ਨਹੀਂ ਸਗੋਂ ਜ਼ੁਲਮ ਦੇ ਖਿਲਾਫ ਆਵਾਜ਼ ਬੁਲੰਦ ਕਰਨ ਦਾ ਇੱਕ ਜ਼ਰੀਆ ਹੈ। ਉਨ੍ਹਾਂ ਕਿਹਾ ਕਿ ਪਿਛਲੀ ਚੌਥਾਈ ਸਦੀ ਵਿੱਚ ਭਾਰਤ ਅੰਦਰ ਢਾਈ ਲੱਖ ਸਿੱਖਾਂ ਨੂੰ ਕਤਲ ਕੀਤਾ ਜਾ ਚੁੱਕਾ ਹੈ। ਮੁਸਲਮਾਨ ਅਤੇ ਈਸਾਈਆਂ ਨੂੰ ਵੀ ਆਏ ਦਿਨ ਸੈਂਕੜੇ ਦੇ ਹਿਸਾਬ ਨਾਲ ਮਾਰਿਆ ਜਾ ਰਿਹਾ ਹੈ। ਸ੍ਰੀ ਦਰਬਾਰ ਸਾਹਿਬ ਉਪਰ ਕੀਤੇ ਹਮਲੇ ਤੋਂ ਬਾਅਦ ਸਿੱਖ ਹਿਰਦਿਆਂ ਉਪਰ ਹੋਏ ਜ਼ਖਮਾਂ 'ਤੇ ਅਜੇ ਖਰੀਡ ਨਹੀਂ ਆਇਆ ਕਿ ਇਹ ਸਿੱਖ ਨੌਜੁਆਨਾਂ ਦਾ ਸ਼ਿਕਾਰ ਖੇਡ ਰਹੇ ਹਨ ਅਤੇ ਮਾਰ ਰਹੇ ਹਨ।

1 ਵਜੇ ਤੋਂ ਲੈ ਕੇ 4 ਵਜੇ ਤੱਕ ਇੰਡੀਅਨ ਮੇਲੇ ਵਿੱਚ ਆ ਰਹੇ ਮਹਿਮਾਨਾਂ ਨੂੰ ਹਾਲ ਦੇ ਅੰਦਰ ਵੜਨ ਵੇਲੇ ਮੁਜ਼ਾਹਰਾਕਾਰੀਆਂ ਵਲੋਂ ਰੋਕਿਆ ਜਾਂਦਾ ਰਿਹਾ। ਕੋਈ ਵੀ ਅਣਖ ਵਾਲਾ ਸਰਦਾਰ ਜਾਂ ਸਿੱਖ ਆਗੂ ਇਸ ਮੇਲੇ ਵਿੱਚ ਜਾਂਦਾ ਨਹੀਂ ਵੇਖਿਆ ਗਿਆ। ਵਰਨਣਯੋਗ ਹੈ ਕਿ ਇਸ ਮੇਲੇ ਵਿੱਚ ਮਿਸ਼ੀਸਾਗਾ ਅਤੇ ਬਰੈਂਪਟਨ ਤੋਂ ਕੋਈ ਵੀ ਸਿਆਸੀ ਆਗੂ ਦੇ ਅੰਦਰ ਜਾਣ ਦੀ ਖਬਰ ਨਹੀਂ ਮਿਲੀ। ਕਿਸੇ ਵੀ ਸਿੱਖ ਐਮ. ਪੀ., ਸਿੱਖ ਐਮ. ਪੀ. ਪੀ., ਸਿਟੀ ਕੌਂਸਲਰ, ਮੇਅਰ ਜਾਂ ਕੋਈ ਹੋਰ ਸਿਆਸਤਦਾਨ ਨੇ ਇਸ ਸਮਾਗਮ ਵੱਲ ਮੂੰਹ ਨਹੀਂ ਕੀਤਾ। ਸ. ਸੁਖਦੇਵ ਸਿੰਘ ਨੇ ਕਿਹਾ ਕਿ “ਯੂਨਾਈਟਡ ਫਰੰਟ ਅਗੇਂਸਟ ਹਿਊਮਨ ਰਾਈਟਸ” ਵਲੋਂ ਇੰਡੀਅਨ ਮੇਲੇ ਦੇ ਸਮਾਜਿਕ ਬਾਈਕਾਟ ਦਾ ਜੋ ਸੱਦਾ ਦਿੱਤਾ ਗਿਆ ਸੀ, ਉਸ ਨੂੰ ਸੌ ਫੀ ਸਦੀ ਹੁੰਗਾਰਾ ਮਿਲਿਆ। ਕੋਈ ਵੀ ਸਿਰਕੱਢ ਸਿੱਖ ਇਸ ਮੇਲੇ ਵਿੱਚ ਸ਼ਾਮਲ ਨਹੀਂ ਹੋਇਆ ਵੇਖਿਆ ਨਹੀਂ ਗਿਆ। ਭਾਈਚਾਰੇ ਵਲੋਂ ਇਸ ਸੱਦੇ ਨੂੰ ਦਿੱਤੇ ਗਏ ਹੁੰਗਾਰੇ ਨਾਲ “ਯੂਨਾਈਟਡ ਫਰੰਟ ਅਗੇਂਸਟ ਹਿਊਮਨ ਰਾਈਟਸ” ਦੇ ਮੈਂਬਰਾਂ ਦੇ ਹੌਂਸਲੇ ਬੁਲੰਦ ਹੋਏ ਹਨ।

### ਅਫਗਾਨਿਸਤਾਨ 'ਚ ਕੈਨੇਡਾ ਦਾ ਇੱਕ ਹੋਰ ਜਵਾਨ ਸ਼ਹੀਦ

ਕੰਧਾਰ, ਅਫਗਾਨਿਸਤਾਨ- ਅਫਗਾਨ ਮਿਸ਼ਨ ਉੱਤੇ ਗਏ 108ਵੇਂ ਜਵਾਨ ਵਜੋਂ ਸ਼ਹੀਦ ਹੋਣ ਵਾਲੇ ਸੈਪਰ ਨੂੰ ਕੰਧਾਰ ਏਅਰਫੀਲਡ ਵਿੱਚ ਸਭਨਾਂ ਨੇ ਯਾਦ ਕੀਤਾ। 25 ਸਾਲਾਂ ਦਾ ਸੈਪਰ ਪੇਤਾਵਾਵਾ, ਓਨਟਾਰੀਓ ਵਿਖੇ 2 ਕੌਮਬੈਟ ਇੰਜੀਨੀਅਰ ਰੈਜੀਮੈਂਟ ਦੀ 24 ਫੀਲਡ ਇੰਜੀਨੀਅਰ ਸਕੁਆਰਡਨ ਦਾ ਮੈਂਬਰ ਸੀ। ਉਹ ਇਸ ਵੇਲੇ ਰੋਇਲ ਕੈਨੇਡੀਅਨ ਰੈਜੀਮੈਂਟ ਬੈਟਲ ਗਰੁੱਪ ਦੀ ਤੀਜੀ ਬਟਾਲੀਅਨ ਵਿੱਚ ਸੇਵਾ ਨਿਭਾਅ ਰਿਹਾ ਸੀ। ਉਸ ਦੇ ਅੰਤਿਮ ਦਰਸ਼ਨਾਂ ਤੇ ਅੰਤਿਮ ਕਿਰਿਆਵਾਂ ਨੂੰ ਪੂਰਾ ਕਰਨ ਲਈ ਉਸ ਦੀ ਦੇਹ ਨੂੰ ਕੈਨੇਡਾ ਰਵਾਨਾ ਕਰ ਦਿੱਤਾ ਗਿਆ ਹੈ। ਇਸ ਬੈਟਲ ਗਰੁੱਪ ਦੇ ਕਮਾਂਡਿੰਗ ਅਧਿਕਾਰੀ ਲੈਫਟੀਨੈਂਟ ਕਰਨਲ ਰੌਜਰ ਬੈਰੈਂਟ ਨੇ ਕਿਹਾ ਕਿ ਸੈਪਰ ਥਕਾਵਟ ਭਰੇ ਦਿਨਾਂ ਵਿੱਚ ਵੀ ਮਜ਼ਾਕ ਮਸਤੀ ਕਰਕੇ ਆਪਣੇ ਸਾਥੀਆਂ ਨੂੰ ਹੌਲਾ ਫੁੱਲ ਕਰ ਦਿੰਦਾ ਸੀ। ਲੈਫਟੀਨੈਂਟ ਕਰਨਲ ਬੈਰੈਂਟ ਨੇ ਕਿਹਾ ਕਿ ਜਦੋਂ ਉਹ ਗਿਟਾਰ ਵਜਾਉਂਦਾ ਸੀ ਤਾਂ ਉਸ ਦੇ ਆਲੇ ਦੁਆਲੇ ਭੀੜ ਜੁੜ ਜਾਂਦੀ ਸੀ ਤੇ ਕਈ ਕੁੜੀਆਂ ਵੀ ਉਸ ਦੀਆਂ ਦੀਵਾਨੀਆਂ ਹੋ ਜਾਂਦੀਆਂ ਸਨ। ਉਸ ਦਾ ਸੁਭਾਅ ਬੜਾ ਮਿੱਠਾ ਤੇ ਅਪਣੱਤ

ਭਰਿਆ ਸੀ ਤੇ ਉਹ ਬਹੁਤ ਹੀ ਰੋਣਕੀ ਇਨਸਾਨ ਸੀ। ਸੈਪਰ ਗ੍ਰੀਨਫੀਲਡ ਸ਼ਨਿੱਚਰਵਾਰ ਨੂੰ ਉਦੋਂ ਸ਼ਹੀਦ ਹੋ ਗਿਆ ਜਦੋਂ ਉਸ ਦੀ ਹਥਿਆਰਾਂ ਨਾਲ ਭਰੀ ਗੱਡੀ ਕੰਧਾਰ ਦੇ ਪੱਛਮੀ ਇਲਾਕੇ ਵਿੱਚ ਸੜਕ ਕਿਨਾਰੇ ਬੰਬ ਦੀ ਲਪੇਟ ਵਿੱਚ ਆ ਗਈ। ਉਹ 11ਵਾਂ ਕੈਨੇਡੀਅਨ ਸੈਨਿਕ ਹੈ ਜਿਹੜਾ ਦਸੰਬਰ ਤੋਂ ਲੈ ਕੇ ਹੁਣ ਤੱਕ ਸ਼ਹੀਦ ਹੋਏ ਕੈਨੇਡੀਅਨ ਜਵਾਨਾਂ ਵਿੱਚੋਂ ਇੱਕ ਹੈ, ਇਨ੍ਹਾਂ ਵਿੱਚੋਂ ਸਾਰੇ ਹੀ ਸੜਕ ਕਿਨਾਰੇ ਹੋਏ ਬੰਬ ਧਮਾਕਿਆਂ ਕਾਰਨ ਸ਼ਹੀਦ ਹੋਏ। ਕੰਧਾਰ ਵਿੱਚ ਤਾਲਿਬਾਨਾਂ ਨੇ ਵੱਡੀ ਪੱਧਰ ਉੱਤੇ ਗੱਠਜੋੜ ਫੌਜਾਂ ਨੂੰ ਨਿਸ਼ਾਨਾ ਬਣਾਉਣਾ ਸ਼ੁਰੂ ਕਰ ਦਿੱਤਾ ਹੈ। ਲੈਫਟੀਨੈਂਟ ਕਰਨਲ ਬੈਰੈੱਟ ਨੇ ਦੱਸਿਆ ਕਿ ਸੈਪਰ, ਪੰਜਵਾਈ ਅਤੇ ਜ਼ਾਰੀ ਇਲਾਕਿਆਂ ਵਿੱਚ ਤਾਲਿਬਾਨਾਂ ਵੱਲੋਂ ਬੰਬ ਬਣਾਉਣ ਤੇ ਹਥਿਆਰਾਂ ਨੂੰ ਸਾਂਭ ਕੇ ਰੱਖਣ ਵਾਲੀਆਂ ਥਾਵਾਂ ਨੂੰ ਨਿਸ਼ਾਨਾ ਬਣਾਉਣ ਦੇ ਇਰਾਦੇ ਨਾਲ ਵਿੱਢੀ ਗਈ ਤਿੰਨ ਜਾਂ ਚਾਰ ਰੋਜ਼ਾ ਮੁਹਿੰਮ ਦਾ ਹਿੱਸਾ ਸੀ। ਇਸ ਕਾਰਵਾਈ ਵਿੱਚ ਬਰਤਾਨੀਆ ਦੇ ਮਰੀਨਜ਼, ਅਮਰੀਕਾ ਦੀਆਂ ਫੌਜੀ ਟੁਕੜੀਆਂ ਅਤੇ ਅਫਗਾਨ ਨੈਸ਼ਨਲ ਆਰਮੀ ਦੇ ਜਵਾਨਾਂ ਨੇ ਵੀ ਹਿੱਸਾ ਲਿਆ ਸੀ। ਇਸ ਮੁਹਿੰਮ ਦੌਰਾਨ ਸੈਨਿਕਾਂ ਨੂੰ ਵੱਡੀ ਮਾਤਰਾ ਵਿੱਚ ਧਮਾਕਾਖੇਜ਼ ਸਮੱਗਰੀ ਮਿਲੀ। ਗੱਠਜੋੜ ਫੌਜਾਂ ਨੇ ਅਤਿਆਧੁਨਿਕ ਧਮਾਕਾਖੇਜ਼ ਯੰਤਰ ਤਿਆਰ ਕਰਨ ਵਾਲੀ ਫੈਕਟਰੀ ਵੀ ਉਡਾ ਦਿੱਤੀ।

## **ਮਾਮਲਾ ਸਹੀ ਗੁਰਦੁਆਰੇ ਦੇ ਪ੍ਰਬੰਧ ਦਾ ਅਗਲੀ ਕਾਰਵਾਈ ਲਈ 19 ਫਰਵਰੀ ਦੀ ਤਾਰੀਖ ਪਈ**

ਵੈਨਕੂਵਰ (ਪ੍ਰੋ: ਗੁਰਵਿੰਦਰ ਸਿੰਘ ਧਾਲੀਵਾਲ)- ਗੁਰੂ ਨਾਨਕ ਗੁਰਦੁਆਰਾ ਸਾਹਿਬ ਸਹੀ ਡੈਲਟਾ ਦਾ ਪ੍ਰਬੰਧ ਨਵ-ਨਿਯੁਕਤ ਨੌਜਵਾਨ ਸਿੱਖ ਸਲੇਟ ਨੂੰ ਦੇਣ ਸਬੰਧੀ, ਵਿਵਾਦ ਲਗਾਤਾਰ ਡੂੰਘਾ ਹੁੰਦਾ ਜਾ ਰਿਹਾ ਪ੍ਰਤੀਤ ਹੁੰਦਾ ਹੈ। ਇਸ ਸਬੰਧੀ ਵੈਨਕੂਵਰ ਅਦਾਲਤ 'ਚ ਅੰਤਿਮ ਨਿਰਣਾ ਨਾ ਹੋ ਸਕਿਆ ਤੇ ਮਾਨਯੋਗ ਜੱਜ ਨੇ ਅਗਲੀ ਕਾਰਵਾਈ ਲਈ 19 ਫਰਵਰੀ ਦੀ ਤਾਰੀਖ ਨਿਸ਼ਚਿਤ ਕੀਤੀ ਹੈ। ਬ੍ਰਿਟਿਸ਼ ਕੋਲੰਬੀਆ ਦੇ ਸਿੱਖ ਆਗੂਆਂ ਦੇ ਵੱਖ-ਵੱਖ ਧੜਿਆਂ ਨਾਲ ਸਬੰਧਿਤ ਸਮਰਥਕਾਂ ਦੀ ਭਾਰੀ ਗਿਣਤੀ 'ਚ ਹਾਜ਼ਰੀ ਮੌਕੇ, ਗੁਰਦੁਆਰਾ ਸਹੀ ਦੀਆਂ ਚੋਣਾਂ ਸਬੰਧੀ ਫੈਸਲੇ ਲਈ ਟਰਾਇਲ ਦੀ ਤਜਵੀਜ਼ ਦਿੱਤੀ ਗਈ, ਪਰ ਇਹ ਸਪੱਸ਼ਟ ਨਹੀਂ ਕੀਤਾ ਗਿਆ ਕਿ ਟਰਾਇਲ ਕਿੰਨਾ ਚਿਰ ਚੱਲੇਗਾ ਤੇ ਇਸ ਦੀ ਕੀ ਰੂਪ-ਰੇਖਾ ਹੋਵੇਗੀ।

ਚੋਣਾਂ ਲਈ ਨਾਮਜ਼ਦਗੀ ਫਾਰਮ ਭਰਨ 'ਚ ਤਰੁਟੀਆਂ ਸੰਵਿਧਾਨਿਕ ਨਿਯਮਾਂ ਦੀ ਉਲੰਘਣਾ ਕਰਾਰ ਦਿੱਤੀ ਗਈ, ਪਰ ਇਸ ਕਾਰਨ ਪਿਛਲੀਆਂ ਚੋਣਾਂ ਰੱਦ ਕਰਨ ਅਤੇ ਮੁੜ ਚੋਣਾਂ ਕਰਵਾਉਣ ਦਾ, ਮਾਨਯੋਗ ਜੱਜ ਵੱਲੋਂ ਕੋਈ ਫੈਸਲਾ ਨਹੀਂ ਦਿੱਤਾ ਗਿਆ। ਗੁਰਦੁਆਰਾ ਪ੍ਰਬੰਧ ਚਲਾਉਣ ਲਈ ਸਾਂਝੀ 'ਕੁਲੀਸ਼ਨ ਪ੍ਰਬੰਧਕੀ ਕਮੇਟੀ' ਸਬੰਧੀ ਵਿਚਾਰ ਲਈ ਵੀ 19 ਫਰਵਰੀ ਤੱਕ ਦੋਵਾਂ ਧਿਰਾਂ ਦੇ ਵਕੀਲਾਂ ਵੱਲੋਂ ਰਾਏ ਬਣਾਉਣ ਦੇ ਨਿਰਦੇਸ਼ ਦਿੱਤੇ ਗਏ। ਵੈਨਕੂਵਰ ਦੀ ਅਦਾਲਤ 'ਚ ਹਾਜ਼ਰ ਨੌਜਵਾਨ ਸਿੱਖ ਸਲੇਟ ਦੇ ਪ੍ਰਧਾਨ ਅਮਰਦੀਪ ਸਿੰਘ ਦਿਉਲ ਨੇ ਦੱਸਿਆ ਕਿ ਕੰਮ ਚਲਾਉ 'ਸਾਂਝੀ ਕਮੇਟੀ' ਬਾਰੇ ਮਾਨਯੋਗ ਜੱਜ ਦੇ ਦਿੱਤੇ ਸੁਝਾਅ 'ਤੇ ਵਿਚਾਰ ਕਰਕੇ ਉਹ ਫੈਸਲਾ ਲੈਣਗੇ। ਉਨ੍ਹਾਂ ਇਹ ਵੀ ਕਿਹਾ ਕਿ ਨਾਮਜ਼ਦਗੀ ਪੱਤਰਾਂ 'ਚ ਹੋਈਆਂ ਤਰੁਟੀਆਂ ਬੇਧਿਆਨੀ ਦਾ ਸਿੱਟਾ ਸਨ, ਨਾ ਕਿ ਬੁਰੀ ਨੀਅਤ ਦਾ। ਦੂਸਰੇ ਪਾਸੇ ਨਵੀਨਵਾਦੀ ਸਿੱਖ ਸਲੇਟ ਦੇ ਆਗੂ ਤੇ ਇੱਕ ਦਹਾਕੇ ਤੱਕ ਗੁਰਦੁਆਰਾ ਸਾਹਿਬ ਦੇ ਪ੍ਰਧਾਨ ਰਹੇ ਬਲਵੰਤ ਸਿੰਘ ਗਿੱਲ ਦਾ ਕਹਿਣਾ ਸੀ ਕਿ ਮੁੜ ਚੋਣਾਂ ਕਰਵਾਉਣ ਦੀ ਅਪੀਲ ਦਾ ਫੈਸਲਾ ਅਦਾਲਤ ਵੱਲੋਂ ਨਹੀਂ ਦਿੱਤਾ ਗਿਆ, ਪਰ ਇਸ ਹਾਲਤ 'ਚ ਕੁਲੀਸ਼ਨ ਕਮੇਟੀ ਬਣਾਉਣ ਲਈ ਉਹ ਸਹਿਮਤ ਨਹੀਂ, ਕਿਉਂਕਿ ਦੋਵਾਂ ਧਿਰਾਂ ਦੇ ਵਿਚਾਰ ਵੱਖੋ-ਵੱਖਰੇ ਹਨ। ਉਨ੍ਹਾਂ ਕਿਹਾ ਕਿ ਉਨ੍ਹਾਂ ਦੀ ਧਿਰ ਗੁਰਦੁਆਰੇ 'ਚ 'ਕੁਰਸੀਆਂ-ਮੇਜ਼ਾਂ' 'ਤੇ ਲੰਗਰ ਛਕਣ ਦੀ ਮਰਯਾਦਾ' ਦੇ ਹੱਕ 'ਚ ਹੈ, ਜਦੋਂ ਕਿ ਸਿੱਖ ਯੂਥ ਸਲੇਟ ਇਸ ਦੇ ਹੱਕ 'ਚ ਨਹੀਂ।

ਤਾਜ਼ਾ ਸਥਿਤੀ 'ਚ ਦੂਜੇ ਤੇ ਤੀਜੇ ਥਾਂ 'ਤੇ ਰਹਿਣ ਵਾਲੀਆਂ ਦੋਵੇਂ ਧਿਰਾਂ 'ਕੈਨੇਡੀਅਨ ਸਿੱਖ ਯੂਥ' ਨੂੰ ਚਲਦਾ ਕਰਨ ਲਈ 'ਇਕਮੁੱਠ' ਹਨ। ਦੂਸਰੇ ਪਾਸੇ ਨੌਜਵਾਨਾਂ ਦੇ 'ਸਲਾਹਕਾਰ' ਚੋਣਾਂ ਦੀ ਤਕਨੀਕੀ ਨਿਯਮਾਂਵਲੀ ਦੇ ਸਾਧਾਰਨ ਨਾਮਜ਼ਦਗੀ ਪੱਤਰਾਂ ਨੂੰ ਵੀ, ਸਹੀ ਢੰਗ ਨਾਲ ਭਰਨ ਤੋਂ ਜਿਸ ਤਰ੍ਹਾਂ ਅਸਫਲ ਰਹੇ, ਉਸੇ ਦਾ ਹੀ ਨਤੀਜਾ ਹੈ ਕਿ ਸਿੱਖ ਵੋਟਰਾਂ ਵੱਲੋਂ ਬੇਮਿਸਾਲ ਹੁੰਗਾਰਾ ਮਿਲਣ ਦੇ ਬਾਵਜੂਦ 'ਫੌਜਾਂ ਜਿੱਤ ਕੇ ਅੰਤ ਨੂੰ ਹਾਰੀਆਂ ਨੇ।'

## **ਸਹੀ ਰਾਹ ਉੱਤੇ ਤੁਰ ਪਏ ਹਾਂ ਪਰ ਕੰਮ ਮੁੱਕਿਆ ਨਹੀਂ- ਡੇਅ**

ਵਾਸ਼ਿੰਗਟਨ- ਕੌਮਾਂਤਰੀ ਵਪਾਰ ਮੰਤਰੀ ਸਟੋਕਵੈੱਲ ਡੇਅ ਦਾ ਕਹਿਣਾ ਹੈ ਕਿ ਅਮਰੀਕਾ ਦੀ ਘਰੇਲੂ ਉਦਯੋਗ ਦੀ ਸੁਰੱਖਿਆ ਸਬੰਧੀ ਵਿਵਾਦਗ੍ਰਸਤ ਯੋਜਨਾ ਬਾਰੇ ਅਮਰੀਕੀ ਸੈਨੇਟ ਵਿੱਚ ਮੱਠੀ ਸੁਰ ਅਪਨਾਉਣਾ ਅਸਲ ਵਿੱਚ ਕੂਟਨੀਤੀ ਦੀ ਸ਼ਕਤੀ ਨੂੰ ਹੀ ਦਰਸਾਉਂਦਾ ਹੈ। ਸੈਨੇਟ ਦੇ ਫੈਸਲੇ ਉੱਤੇ ਪ੍ਰਤੀਕਿਰਿਆ ਪ੍ਰਗਟਾਉਂਦਿਆਂ ਡੇਅ ਨੇ ਕਿਹਾ ਕਿ ਕੈਨੇਡਾ ਲਈ ਇਹ ਚੰਗਾ ਸ਼ਗਨ ਹੈ। ਉਹਨਾਂ ਕਿਹਾ ਕਿ ਇਹ ਨਹੀਂ ਸਮਝਣਾ

ਚਾਹੀਦਾ ਕਿ ਸਭ ਕੁਝ ਖਤਮ ਹੋ ਚੁੱਕਿਆ ਹੈ। ਉਹਨਾਂ ਕਿਹਾ ਕਿ ਸਾਨੂੰ ਅਜੇ ਵੀ ਇਸ ਦਾ ਪੂਰਾ ਮਤਲਬ ਸਮਝਣ ਦੀ ਲੋੜ ਹੈ। ਇਸ ਲਈ ਅਜੇ ਕੰਮ ਮੁੱਕਿਆ ਨਹੀਂ ਹੈ, ਪਰ ਜਿਸ ਰਾਹ ਉੱਤੇ ਅਸੀਂ ਪੈ ਗਏ ਹਾਂ ਉਥੇ ਕਾਫੀ ਸਕਾਰਾਤਮਕ ਸਿੱਟੇ ਮਿਲਣ ਦੀ ਸੰਭਾਵਨਾ ਹੈ।

ਜ਼ਿਕਰਯੋਗ ਹੈ ਕਿ ਬੁੱਧਵਾਰ ਰਾਤ ਨੂੰ ਅਮਰੀਕਾ ਦੇ ਸੈਨੇਟ ਮੈਂਬਰਾਂ ਵੱਲੋਂ ਘਰੇਲੂ ਉਦਯੋਗ ਦੀ ਸੁਰੱਖਿਆ ਸਬੰਧੀ ਨਿਯਮ ਵਿੱਚ ਸੋਧ ਨੂੰ ਪਾਸ ਕੀਤਾ ਗਿਆ। ਹੁਣ ਇਹ ਮੁੱਦਾ ਕੌਮਾਂਤਰੀ ਕਰਾਰਾਂ ਤਹਿਤ ਹੀ ਵਿਚਾਰਿਆ ਅਤੇ ਲਾਗੂ ਕੀਤਾ ਜਾਵੇਗਾ। ਅਮਰੀਕਾ ਦੇ ਰਾਸ਼ਟਰਪਤੀ ਬਰਾਕ ਓਬਾਮਾ ਵੱਲੋਂ ਅਮਰੀਕਾ ਦੇ ਘਰੇਲੂ ਉਦਯੋਗ ਦੀ ਸੁਰੱਖਿਆ ਸਬੰਧੀ ਯੋਜਨਾ ਉੱਤੇ ਚਿੰਤਾ ਪ੍ਰਗਟਾਉਣ ਤੋਂ ਬਾਅਦ ਹੀ ਸੈਨੇਟ ਵਿੱਚ ਇਹ ਫੈਸਲਾ ਲਿਆ ਗਿਆ। ਓਬਾਮਾ ਨੇ ਚਿਤਾਇਆ ਸੀ ਕਿ ਇਸ ਯੋਜਨਾ ਦੇ ਲਾਗੂ ਹੋਣ ਨਾਲ ਤਾਂ ਕੈਨੇਡਾ ਅਤੇ ਅਮਰੀਕਾ ਦੇ ਹੋਰ ਵਪਾਰਕ ਭਾਈਵਾਲਾਂ ਨਾਲ ਵਪਾਰਕ ਜੰਗ ਛਿੜ ਜਾਵੇਗੀ। ਇਸ ਯੋਜਨਾ ਦੇ ਹੂਬਹੂ ਲਾਗੂ ਹੋਣ ਨਾਲ ਉੱਤਰ ਅਮਰੀਕੀ ਮੁਕਤ ਵਪਾਰ ਸਮਝੌਤੇ ਅਤੇ ਵਿਸ਼ਵ ਵਪਾਰ ਸੰਘਾ ਦੇ ਨਿਯਮਾਂ ਦੀ ਉਲੰਘਣਾ ਹੋਣ ਦਾ ਡਰ ਬਣ ਗਿਆ ਸੀ। ਕੈਨੇਡਾ ਨੇ ਇਸ ਬਾਰੇ ਪਹਿਲਾਂ ਹੀ ਚਿਤਾਵਨੀ ਦੇ ਦਿੱਤੀ ਸੀ। ਭਾਵੇਂ ਸੈਨੇਟ ਨੇ ਆਪਣਾ ਸੁਰ ਮੱਠਾ ਕਰ ਲਿਆ ਹੈ ਤੇ ਇਸ ਯੋਜਨਾ ਵਿੱਚ ਸੋਧ ਕਰਨ ਦਾ ਫੈਸਲਾ ਕਰ ਲਿਆ ਹੈ, ਪਰ ਇਸ ਨਾਲ ਵੀ ਕੈਨੇਡਾ ਹੱਥ ਉੱਤੇ ਹੱਥ ਧਰ ਕੇ ਨਹੀਂ ਬੈਠ ਸਕਦਾ।

ਅਜੇ ਵੀ ਸੈਨੇਟ ਵੱਲੋਂ ਇਸ ਬਿਲ ਨੂੰ ਮਨਜ਼ੂਰੀ ਦਿੱਤੀ ਜਾਣੀ ਬਾਕੀ ਹੈ। ਫਿਰ ਉਸ ਦਾ ਮੁਲਾਂਕਣ ਕੀਤਾ ਜਾਵੇਗਾ। ਇਸੇ ਦੌਰਾਨ ਸਟੀਲ ਦਾ ਉਤਪਾਦਨ ਕਰਨ ਵਾਲੇ ਅਤੇ ਆਰਥਿਕ ਮੰਦਵਾੜੇ ਦੀ ਮਾਰ ਝੱਲ ਰਹੇ ਸਟੇਟਸ ਨਾਲ ਸਬੰਧਤ ਕਾਂਗਰਸ ਮੈਂਬਰਾਂ ਨੇ ਇਹ ਚਿਤਾਵਨੀ ਦਿੱਤੀ ਹੈ ਕਿ ਜੇ ਘਰੇਲੂ ਉਦਯੋਗ ਦੀ ਸੁਰੱਖਿਆ ਸਬੰਧੀ ਯੋਜਨਾ ਵਿੱਚ ਬਹੁਤੀ ਫੇਰ ਬਦਲ ਕੀਤੀ ਗਈ ਤਾਂ ਉਹ ਅਰਥਚਾਰੇ ਨੂੰ ਹੁਲਾਰਾ ਦੇਣ ਵਾਲੇ ਬਿੱਲ ਦਾ ਸਖਤ ਵਿਰੋਧ ਕਰਨਗੇ।

### ਕੈਨੇਡਾ ਸਰਕਾਰ ਵੱਲੋਂ ਪਿਤਾ ਦੇ ਅੰਤਿਮ ਦਰਸ਼ਨਾਂ ਲਈ ਪੁੱਤਰ ਨੂੰ ਇੱਕ ਮਹੀਨੇ ਦਾ ਮਨਿਸਟਰੀ ਪਰਮਿਟ ਜਾਰੀ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) – ਲਗਾਤਾਰ ਦੋ ਵਾਰ ਇਨਕਾਰ ਮਗਰੋਂ ਆਖਿਰਕਾਰ ਕੈਨੇਡਾ ਸਰਕਾਰ ਭਾਰੀ ਸਿਆਸੀ ਦਬਾਓ ਕਾਰਨ ਪ੍ਰਵਾਸੀ ਪੰਜਾਬ ਸੀਤਲ ਸਿੰਘ ਗਿੱਲ ਦੇ ਸਸਕਾਰ ਮੌਕੇ, ਉਸਦੇ ਪੰਜਾਬ ਰਹਿੰਦੇ ਪੁੱਤਰ ਨੂੰ ਵੀਜ਼ਾ ਦੇਣ ਲਈ ਰਾਜ਼ੀ ਹੋ ਗਈ ਹੈ। ਲੁਧਿਆਣਾ ਜ਼ਿਲ੍ਹੇ ਦੀ ਜਗਰਾਉਂ ਤਹਿਸੀਲ 'ਚ ਪੈਂਦੇ ਪਿੰਡ ਗਗੜੇ ਨਿਵਾਸੀ ਰਾਜਵਿੰਦਰ ਸਿੰਘ ਗਿੱਲ ਨੂੰ, ਇੱਕ ਮਹੀਨੇ ਲਈ ਮਨਿਸਟਰੀ ਪਰਮਿਟ ਜਾਰੀ ਕਰ ਦਿੱਤਾ ਗਿਆ ਹੈ, ਜਿਸ ਦੇ ਆਧਾਰ 'ਤੇ ਉਹ ਕੈਨੇਡਾ ਆ ਕੇ ਮ੍ਰਿਤਕ ਪਿਤਾ ਦੇ ਆਖਰੀ ਦਰਸ਼ਨ ਕਰ ਸਕੇਗਾ। ਮਰਹੂਮ ਸੀਤਲ ਸਿੰਘ ਗਿੱਲ ਦੇ ਸਰੀ ਰਹਿੰਦੇ ਵੱਡੇ ਲੜਕੇ ਯਾਦਵਿੰਦਰ ਸਿੰਘ ਗਿੱਲ ਨੇ ਦੱਸਿਆ ਕਿ ਪਿਛਲੇ ਹਫ਼ਤੇ ਉਨ੍ਹਾਂ ਦੇ ਪਿਤਾ ਦੀ ਡਾਕਟਰੀ ਅਣਗਹਿਲੀ ਕਾਰਨ ਮੌਤ ਹੋਣ ਮਗਰੋਂ ਆਪਣੇ ਭਰਾ ਨੂੰ ਸਸਕਾਰ ਮੌਕੇ ਸੱਦਣ ਲਈ, ਇਮੀਗਰੇਸ਼ਨ ਮਹਿਕਮੇ ਤੱਕ ਪਹੁੰਚ ਕੀਤੀ ਗਈ ਸੀ। ਗਿੱਲ ਅਨੁਸਾਰ ਨਿਊਟਨ ਨਾਰਥ ਡੈਲਟਾ ਦੇ ਐਮ. ਪੀ. ਸੁਖਮਿੰਦਰ ਸਿੰਘ (ਸੁੱਖ) ਧਾਲੀਵਾਲ ਦੇ ਸਿਫਾਰਸ਼ੀ ਪੱਤਰ ਦੇ ਬਾਵਜੂਦ, ਰਾਜਵਿੰਦਰ ਸਿੰਘ ਨੂੰ ਵੀਜ਼ਾ ਦੇਣ ਤੋਂ ਇਹ ਕਹਿ ਕੇ ਨਾਂਹ ਕਰ ਦਿੱਤੀ ਗਈ ਕਿ ਉਹ ਕੈਨੇਡਾ ਜਾ ਕੇ ਵਾਪਸ ਨਹੀਂ ਮੁੜਨਗੇ।

ਇਸ ਦੌਰਾਨ ਉਕਤ ਘਟਨਾ ਬਾਰੇ ਪੰਜਾਬੀ ਮੀਡੀਏ 'ਚ ਹੋਈ ਤਿੱਖੀ ਅਲੋਚਨਾ ਮਗਰੋਂ ਮਾਮਲੇ ਨੇ ਉਸ ਵੇਲੇ ਨਵਾਂ ਮੋੜ ਲਿਆ, ਜਦੋਂ ਸੱਤਾਧਾਰੀ ਕਨਜ਼ਰਵੇਟਿਵ ਪਾਰਟੀ ਦੀ ਫਲੀਟਵੁੱਡ ਪੋਰਟਕਿਲਜ਼ ਤੋਂ ਸੰਸਦ ਮੈਂਬਰ ਬੀਬੀ ਨਰਿੰਦਰ ਕੌਰ (ਨੀਨਾ) ਗਰੇਵਾਲ ਨੇ ਆਪਣੀ ਸਿਫਾਰਸ਼ 'ਤੇ ਪੁੱਤਰ ਨੂੰ ਪਿਤਾ ਦੇ ਫਿਊਨਰਲ 'ਤੇ ਪੁੱਜਣ ਦੇ ਹੱਕ 'ਚ ਅਵਾਜ਼ ਉਠਾਈ। ਇਸ 'ਤੇ ਨਜ਼ਰਸਾਨੀ ਕਰਦਿਆਂ ਨੌਜਵਾਨ ਰਾਜਵਿੰਦਰ ਸਿੰਘ ਗਿੱਲ ਨੂੰ ਇੱਕ ਮਹੀਨੇ ਲਈ ਮਨਿਸਟਰੀ ਪਰਮਿਟ ਜਾਰੀ ਕਰ ਦਿੱਤਾ ਗਿਆ ਹੈ।

ਮ੍ਰਿਤਕ ਦੇ ਕੈਨੇਡਾ ਰਹਿੰਦੇ ਪੁੱਤਰ ਯਾਦਵਿੰਦਰ ਸਿੰਘ ਗਿੱਲ ਨੇ ਪੰਜਾਬੀ ਮੀਡੀਏ ਤੇ ਸਹਿਯੋਗੀ ਸਿਆਸਤਦਾਨਾਂ ਦਾ ਧੰਨਵਾਦ ਕਰਦਿਆਂ ਭਰੋਸਾ ਦਿਵਾਇਆ ਹੈ ਕਿ ਇੱਕ ਮਹੀਨੇ ਦੇ ਅੰਦਰ ਅੰਦਰ ਉਸ ਦਾ ਭਰਾ ਵਾਪਸ ਪੰਜਾਬ ਪਰਤ ਜਾਵੇਗਾ ਤਾਂ ਕਿ ਭਵਿੱਖ 'ਚ ਕਿਸੇ ਹੋਰ ਦੇ ਰਾਹ 'ਚ ਰੁਕਾਵਟ ਨਾ ਖੜ੍ਹੀ ਹੋਵੇ। ਸ. ਗਿੱਲ ਦਾ ਸਸਕਾਰ ਐਤਵਾਰ 8 ਫਰਵਰੀ ਨੂੰ ਬਾਅਦ ਦੁਪਹਿਰ 2 ਵਜੇ ਰਿਵਰ ਸਾਈਡ ਫਿਊਨਰਲ ਹੋਮ 7410 ਹੌਪਕੌਟ ਰੋਡ ਡੈਲਟਾ ਵਿਖੇ ਹੋਵੇਗਾ ਉਪਰੰਤ ਗੁਰਦੁਆਰਾ ਸਾਹਿਬ ਨਾਨਕਸਰ ਰਿਚਮੰਡ ਵਿਖੇ ਅੰਤਿਮ ਅਰਦਾਸ ਹੋਵੇਗੀ।

ਪਰਿਵਾਰ ਨਾਲ ਦੁੱਖ ਸਾਂਝਾ ਕਰਨ ਲਈ ਜਾਂ ਹੋਰ ਜਾਣਕਾਰੀ ਲਈ 778-240-8967 ਜਾਂ (604) 507-8967 ਜਾਂ (604) 790-5816 'ਤੇ ਸੰਪਰਕ ਕੀਤਾ ਜਾ ਸਕਦਾ ਹੈ।

### ਲਾਪਤਾ ਪੁੱਤਰ ਦੀ ਭਾਲ 'ਚ ਭਾਰਤੀ ਜੋੜਾ ਕੈਨੇਡਾ ਪੁੱਜਾ

ਸਰੀ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) – ਪੜ੍ਹਾਈ ਕਰਨ ਵਾਸਤੇ ਕੈਨੇਡਾ ਆਏ 20 ਸਾਲਾ ਸਾਹਿਲ ਸ਼ਰਮਾ ਦੇ 13 ਨਵੰਬਰ ਤੋਂ ਲਾਪਤਾ ਹੋਣ ਮਗਰੋਂ ਪ੍ਰੈਸ਼ਾਨੀ ਦੀ ਹਾਲਤ 'ਚ ਉਸਦੇ ਮਾਪੇ ਸਰੀ ਪੁੱਜੇ ਹਨ। ਬੀਤੇ ਦਿਨੀਂ ਇੱਥੇ ਹੋਈ ਪ੍ਰੈਸ ਕਾਨਫਰੰਸ ਦੌਰਾਨ ਰੌਦਿਆਂ ਗੁੰਮਸ਼ੁਦਾ ਨੌਜਵਾਨ

ਦੀ ਮਾਂ ਜੈ ਸ੍ਰੀ ਸ਼ਰਮਾ ਤੇ ਪਿਤਾ ਸੰਭੋਵ ਸ਼ਰਮਾ ਨੇ ਪੁਲਿਸ ਤੇ ਭਾਈਚਾਰੇ ਨੂੰ ਉਨ੍ਹਾਂ ਦੀ ਮੱਦਦ ਵਾਸਤੇ ਜਜ਼ਬਾਤੀ ਅਪੀਲ ਕੀਤੀ।

ਸ਼ਰਮਾ ਦੰਪਤੀ ਨੇ ਦੱਸਿਆ ਕਿ ਦੋ ਸਾਲ ਪਹਿਲਾਂ ਉਨ੍ਹਾਂ ਦਾ ਵੱਡਾ ਲੜਕਾ ਸਾਹਿਲ, ਚਾਰ ਸਾਲਾ ਤਕਨੀਕੀ ਸਿੱਖਿਆ ਦੀ ਡਿਗਰੀ ਲਈ ਕੈਨੇਡਾ ਆਇਆ ਸੀ ਤੇ ਅੱਜਕੱਲ੍ਹ ਸਰੀ ਸਥਿਤ ਕਵਾਂਟਲਨ ਕਾਲਜ ਵਿੱਚ ਪੜ੍ਹ ਰਿਹਾ ਸੀ, ਪ੍ਰੰਤੂ ਤੇਰਾਂ ਨਵੰਬਰ ਤੋਂ ਉਸਦਾ ਕੋਈ ਪਤਾ ਨਹੀਂ ਲੱਗ ਰਿਹਾ। ਲਾਪਤਾ ਮੁੰਡੇ ਦੇ ਅੰਕਲ ਸ੍ਰੀ ਅਭੀ ਸ਼ਰਮਾ ਨੇ ਦੱਸਿਆ ਕਿ ਸਾਹਿਲ ਚੰਗੀ ਸੰਗਤ 'ਚ ਵਿਚਰਨ ਵਾਲਾ, ਸਾਊ ਵਿਦਿਆਰਥੀ ਸੀ ਅਤੇ ਲਾਪਤਾ ਹੋਣ ਵੇਲੇ ਉਸ ਦੀ ਜੇਬ 'ਚ ਕੇਵਲ 40 ਕੁ ਡਾਲਰ ਹੀ ਸਨ, ਜਦਕਿ ਉਸ ਨੇ ਯੂਨੀਵਰਸਿਟੀ ਦੀ ਫੀਸ ਸਣੇ ਸਾਰੇ ਖਰਚੇ ਅਦਾ ਕੀਤੇ ਹੋਏ ਸਨ। ਉਧਰ ਗੁੰਮਸ਼ੁਦਾ ਨੌਜਵਾਨ ਦੇ ਪਰਿਵਾਰ ਤੇ ਧਾਰਮਿਕ ਸੰਸਥਾਵਾਂ ਵਲੋਂ ਸਾਹਿਲ ਸ਼ਰਮਾ ਨੂੰ ਲੱਭਣ ਲਈ 10 ਹਜ਼ਾਰ ਡਾਲਰ ਦਾ ਇਨਾਮ ਦੇਣ ਦਾ ਵੀ ਐਲਾਨ ਕੀਤਾ ਗਿਆ। ਪੰਜ ਫੁੱਟ 6 ਇੰਚ ਲੰਮਾ 20 ਸਾਲਾ ਨੌਜਵਾਨ ਸਰੀ ਤੋਂ ਗੁੰਮ ਹੋਣ ਵਾਲਾ ਕਵਾਂਟਲਨ ਕਾਲਜ ਦਾ ਪਹਿਲਾ ਵਿਦਿਆਰਥੀ ਹੈ, ਹਾਲਾਂਕਿ ਲਾਪਤਾ ਵਿਅਕਤੀਆਂ ਦੇ ਪਿਛਲੇ ਵਰ੍ਹਿਆਂ 'ਚ ਅਨੇਕਾਂ ਹੀ ਅਜਿਹੇ ਕੇਸ ਸਾਹਮਣੇ ਆਏ ਹਨ, ਜੋ ਸੁਲਝਾਏ ਨਹੀਂ ਜਾ ਸਕੇ। ਸੰਨ 2000 ਤੋਂ 2004 ਤੱਕ ਦੇ ਸਮੇਂ 'ਚ ਹੀ 545 ਲਾਪਤਾ ਹੋਏ ਵਿਅਕਤੀਆਂ ਦਾ ਪੁਲਿਸ ਨੂੰ ਕੋਈ ਥਰੂ ਪਤਾ ਨਹੀਂ ਲੱਗਿਆ।

ਤਿੰਨ ਸਾਲ ਪਹਿਲਾਂ ਐਥਟਸਫੋਰਡ ਤੋਂ ਭੇਦਭਰੀ ਹਾਲਤ 'ਚ ਗੁੰਮ ਹੋਏ ਮਨੀ ਸਿੱਧੂ ਦੀ ਰਿਸ਼ਤੇਦਾਰ ਤਾਰਾ ਸਿੱਧੂ ਨੇ ਇਸ ਮੌਕੇ ਅਫਸੋਸ ਪ੍ਰਗਟਾਉਂਦਿਆਂ ਕਿਹਾ ਕਿ ਪੁਲਿਸ ਵਲੋਂ ਗੁੰਮਸ਼ੁਦਾ ਵਿਅਕਤੀਆਂ ਨੂੰ ਲੱਭਣ ਲਈ ਸਾਰਥਕ ਕਦਮ ਨਹੀਂ ਪੁੱਟੇ ਜਾ ਰਹੇ। ਅੰਕੜੇ ਦੱਸਦੇ ਹਨ ਕਿ ਲਾਪਤਾ ਲੋਕਾਂ ਦੇ ਮਾਮਲੇ 'ਚ ਬੀ. ਸੀ. ਕੈਨੇਡਾ ਭਰ 'ਚ ਸਭ ਤੋਂ ਅੱਗੇ ਹੈ। ਸੰਨ 1950 ਤੋਂ ਹੁਣ ਤੱਕ ਮੁਲਕ 'ਚ ਗੁੰਮ ਹੋਏ 7000 ਵਿਅਕਤੀਆਂ ਵਿੱਚੋਂ 2500 ਇੱਥੋਂ ਦੇ ਹਨ, ਜਦਕਿ ਉਂਟਾਰੀਓ 'ਚੋਂ ਗਿਣਤੀ 1500 ਹੈ। ਗੁੰਮਸ਼ੁਦਾ ਹੋਣ ਵਾਲਿਆਂ 'ਚ ਪ੍ਰਵਾਸੀ ਵੀ ਕਾਫੀ ਗਿਣਤੀ 'ਚ ਹਨ।

### ਅਮਰੀਕਾ ਲਈ ਦੋ ਰਾਜਨੀਤਕ ਝਟਕੇ

#### ਟੈਕਸ ਸਬੰਧੀ ਸਮੱਸਿਆਵਾਂ ਕਾਰਨ ਕੰਮ ਸੰਭਾਲਣ ਤੋਂ ਪਹਿਲਾਂ ਹੀ ਪਿਆ ਅਹੁਦੇ ਤੋਂ ਹਟਣਾ

ਵਾਸ਼ਿੰਗਟਨ- ਅਮਰੀਕੀ ਰਾਸ਼ਟਰਪਤੀ ਬਰਾਕ ਓਬਾਮਾ ਦੀ ਟੀਮ ਲਈ ਨਾਮਜ਼ਦ ਦੋ ਮੈਂਬਰਾਂ ਨੂੰ ਟੈਕਸ ਸਬੰਧੀ ਸਮੱਸਿਆਵਾਂ ਕਾਰਨ ਕੰਮ ਸੰਭਾਲਣ ਤੋਂ ਪਹਿਲਾਂ ਹੀ ਅਪਣੇ ਅਹੁਦੇ ਤੋਂ ਹਟਣਾ ਪੈ ਗਿਆ। ਇਨ੍ਹਾਂ 'ਚੋਂ ਇੱਕ ਟਾਮ ਡੈਸ਼ਲ ਹਨ ਜਿਨ੍ਹਾਂ ਨੂੰ ਸਿਹਤ ਅਤੇ ਮਨੁੱਖੀ ਸੇਵਾ ਮੰਤਰੀ ਨਿਯੁਕਤ ਕੀਤਾ ਗਿਆ ਸੀ। ਨਿਯੁਕਤੀ ਪਿੱਛੋਂ ਪਤਾ ਲੱਗਿਆ ਕਿ ਉਹ ਟੈਕਸ ਨਾ ਚੁਕਾਉਣ ਸਬੰਧੀ ਕਿਸੇ ਵਿਵਾਦ 'ਚ ਫਸੇ ਹਨ ਅਤੇ ਇਸ ਪਿੱਛੋਂ ਰਾਸ਼ਟਰਪਤੀ ਬਰਾਕ ਓਬਾਮਾ ਨੂੰ ਉਨ੍ਹਾਂ ਦਾ ਨਾਮ ਵਾਪਸ ਲੈਣਾ ਪਿਆ। ਦੂਜਾ ਨਾਮ ਨੈੱਸੀ ਫਿਲੇਪਰ ਦਾ ਹੈ, ਜਿਸ ਨੂੰ ਬਰਾਕ ਓਬਾਮਾ ਨੇ ਬੱਜਟ ਅਤੇ ਸਰਕਾਰੀ ਖਰਚਿਆਂ 'ਚ ਕਟੌਤੀ ਦੀ ਨਿਗਰਾਨੀ ਲਈ ਇੱਕ ਨਵਾਂ ਅਹੁਦਾ ਬਣਾ ਕੇ ਆਪਣਾ ਨੁਮਾਇੰਦਾ ਨਿਯੁਕਤ ਕੀਤਾ ਸੀ। ਉਨ੍ਹਾਂ ਦੇ ਵੀ ਟੈਕਸ ਸਬੰਧੀ ਸਮੱਸਿਆ ਸਾਹਮਣੇ ਆਉਣ ਪਿੱਛੋਂ ਉਨ੍ਹਾਂ ਦਾ ਨਾਮ ਵਾਪਸ ਲੈਣਾ ਪਿਆ।

ਇਸ ਪਿੱਛੋਂ ਬਰਾਕ ਓਬਾਮਾ ਨੇ ਇੱਕ ਟੈਲੀਵਿਜ਼ਨ ਇੰਟਰਵਿਊ 'ਚ ਕਿਹਾ ਕਿ ਨਾਮ ਵਾਪਸ ਲੈਣ ਦਾ ਉਨ੍ਹਾਂ ਨੂੰ ਦੁੱਖ ਹੈ ਅਤੇ ਉਨ੍ਹਾਂ ਨੇ ਨਾਲ ਹੀ ਇਹ ਵੀ ਮੰਨਿਆ ਕਿ ਇਸ ਮਾਮਲੇ 'ਚ ਉਨ੍ਹਾਂ ਤੋਂ ਭੁੱਲ ਹੋਈ ਹੈ। ਪਿਛਲੇ ਹਫ਼ਤੇ ਪਤਾ ਲੱਗਿਆ ਸੀ ਕਿ ਬਰਾਕ ਓਬਾਮਾ ਦੇ ਪੁਰਾਣੇ ਸਮਰਥਨ ਟਾਮ ਡੈਸ਼ਲ ਨੇ ਲਗਭਗ ਇੱਕ ਲੱਖ 30 ਹਜ਼ਾਰ ਡਾਲਰ ਦੇ ਟੈਕਸ ਦਾ ਭੁਗਤਾਨ ਨਹੀਂ ਕੀਤਾ ਸੀ ਅਤੇ ਇਸ ਦਾ ਭੁਗਤਾਨ ਉਨ੍ਹਾਂ ਨੇ ਪਿਛਲੇ ਹੀ ਮਹੀਨੇ ਕੀਤਾ ਹੈ। ਉਹ ਸਾਬਕਾ ਸੈਨੇਟਰ ਹਨ। ਇਸ ਮਾਮਲੇ ਦੇ ਸਾਹਮਣੇ ਆਉਣ ਪਿੱਛੋਂ ਉਨ੍ਹਾਂ ਨੇ ਆਪਣਾ ਨਾਮ ਵਾਪਸ ਲੈ ਲਿਆ ਹੈ। ਨਾਮ ਵਾਪਸ ਲੈਂਦੇ ਹੋਏ ਉਨ੍ਹਾਂ ਕਿਹਾ ਕਿ ਉਹ ਹੁਣ “ਅਮਰੀਕੀ ਜਨਤਾ ਅਤੇ ਸੰਸਦ ਦੇ ਪੂਰੇ ਭਰੋਸੇ ਨਾਲ ਕੰਮ ਨਹੀਂ ਕਰ ਸਕਣਗੇ।” ਉਨ੍ਹਾਂ ਦਾ ਕਹਿਣਾ ਸੀ ਕਿ ਉਹ ਨਹੀਂ ਚਾਹੁੰਦੇ ਕਿ ਬਰਾਕ ਓਬਾਮਾ ਦਾ ਧਿਆਨ ਆਪਣੇ ਏਜੰਡੇ ਤੋਂ ਹਟ ਕੇ ਇਸ ਤਰ੍ਹਾਂ ਦੇ ਮਾਮਲੇ 'ਤੇ ਆਵੇ। ਬਾਅਦ 'ਚ ਓਬਾਮਾ ਨੇ ਕਿਹਾ “ਟਾਮ ਨੇ ਗ਼ਲਤੀ ਕੀਤੀ ਸੀ ਜਿਸ ਨੂੰ ਉਨ੍ਹਾਂ ਨੇ ਜਨਤਕ ਤੌਰ 'ਤੇ ਸਵੀਕਾਰ ਕਰ ਲਿਆ ਹੈ। ਉਨ੍ਹਾਂ ਨੇ ਇਸ ਨੂੰ ਛੁਪਾਇਆ ਨਹੀਂ ਅਤੇ ਨਾ ਹੀ ਮੈਂ ਅਜਿਹਾ ਕੀਤਾ।” ਇਸੇ ਤਰ੍ਹਾਂ ਨੈੱਸੀ ਫਿਲੇਪਰ ਨੇ ਵੀ ਟੈਕਸ ਦੇ ਮਾਮਲੇ 'ਚ ਵਿਵਾਦ ਖੜਾ ਹੋਣ ਪਿੱਛੋਂ ਆਪਣਾ ਅਹੁਦਾ ਛੱਡਣ ਦਾ ਐਲਾਨ ਕਰ ਦਿਤਾ।

### ਬੇਅ ਨੇ ਕੀਤੀ 1000 ਕਰਮਚਾਰੀਆਂ ਦੀ ਛਾਂਟੀ

ਟੋਰੰਟੋ - ਹਡਸਨ ਬੇਅ ਕੰਪਨੀ ਵਿੱਚ 70 ਮਿਲੀਅਨ ਅਮਰੀਕੀ ਡਾਲਰ ਲਾਉਣ ਵਾਲੇ ਅਤੇ ਆਪਣੀ ਪ੍ਰਬੰਧਕੀ ਟੀਮ ਨੂੰ ਮਜ਼ਬੂਤ ਬਣਾਉਣ ਦਾ ਉਪਰਾਲਾ ਕਰਨ ਵਿੱਚ ਰੁੱਝੇ ਇਸ ਕੰਪਨੀ ਦੇ ਨਵੇਂ ਮਾਲਕਾਂ ਨੇ ਇੱਕ ਹਜ਼ਾਰ ਨੌਕਰੀਆਂ ਖਤਮ ਕਰਨ ਦਾ ਫੈਸਲਾ ਕੀਤਾ ਹੈ। ਕੰਪਨੀ ਨੇ ਬੁੱਧਵਾਰ ਨੂੰ ਇਹ ਸਪੱਸ਼ਟ ਕੀਤਾ ਕਿ ਇਹ ਛਾਂਟੀ ਕੈਨੇਡਾ ਤੇ ਅਮਰੀਕਾ ਵਿਚਲੀਆਂ ਉਸਦੀਆਂ ਰਿਟੇਲ ਇਕਾਈਆਂ ਦੀ ਮੁੜ ਉਸਾਰੀ ਦਾ ਹੀ ਹਿੱਸਾ ਹੈ। ਇਸ ਨਾਲ ਸਾਲ 2009 ਵਿੱਚ 150 ਮਿਲੀਅਨ ਡਾਲਰ ਦੀ ਬਚਤ ਹੋਵੇਗੀ। ਇਸ ਤੋਂ ਇਲਾਵਾ ਕੰਪਨੀ ਨੇ ਆਪਣੀਆਂ ਫਾਈਨਾਂਸ,

ਸਪਲਾਈ ਚੇਨ ਅਤੇ ਹੋਰਨਾਂ ਸੇਵਾਵਾਂ ਦਾ ਸਾਰਾ ਪ੍ਰਬੰਧ ਕੇਂਦਰੀਕ੍ਰਿਤ ਕਰ ਦਿੱਤਾ ਹੈ। ਅਮਰੀਕਾ ਵਿੱਚ ਲਾਰਡ ਐਂਡ ਟੇਲਰ ਅਤੇ ਕੈਨੇਡਾ ਵਿੱਚ ਬੇਅ ਐਂਡ ਜ਼ੈਲਰਜ਼ ਨੂੰ ਨਵੀਂ ਨਕਸ਼ ਨੁਹਾਰ ਬਖਸ਼ੀ ਜਾ ਰਹੀ ਹੈ। ਮੁੱਖ ਹਡਸਨ ਬੇਅ ਟਰੇਡਿੰਗ ਕੰਪਨੀ ਦੇ ਚੀਫ ਐਗਜ਼ੈਕਟਿਵ ਆਫੀਸਰ ਜੈਫ ਸ਼ਰਮਨ ਦਾ ਕਹਿਣਾ ਹੈ ਕਿ ਇਸ ਨਵੇਂ ਢਾਂਚੇ ਨਾਲ ਅਸੀਂ ਆਰਥਿਕ ਮੰਦਵਾੜੇ ਦੇ ਇਸ ਦੌਰ ਵਿੱਚ ਚੰਗੀ ਕਾਰਗੁਜ਼ਾਰੀ ਦਿਖਾਵਾਂਗੇ, ਇਹ ਸਾਡਾ ਮੰਨਣਾ ਹੈ। ਇਹ ਸਾਡੀ ਲੰਮਾ ਚਿਰ ਚੱਲਣ ਵਾਲੀ ਸਫਲਤਾ ਦਾ ਅਧਾਰ ਹੋਵੇਗਾ। ਇਹਨਾਂ ਤਬਦੀਲੀਆਂ ਨਾਲ ਅਸੀਂ ਗਾਹਕਾਂ ਦੀਆਂ ਲੋੜਾਂ ਪ੍ਰਤੀ ਵਧੇਰੇ ਜ਼ਿੰਮੇਵਾਰੀ ਭਰੇ ਕਦਮ ਚੁੱਕ ਸਕਾਂਗੇ ਅਤੇ ਉਹਨਾਂ ਦੀਆਂ ਆਸਾਂ ਪੂਰੀਆਂ ਕਰਨ ਦੇ ਨਾਲ ਨਾਲ ਆਪਣੇ ਵਿਕਰੀ ਅਤੇ ਆਮਦਨ ਵਧਾਉਣ ਦੀ ਕੂਟਨੀਤੀ ਨੂੰ ਵੀ ਸਹੀ ਢੰਗ ਨਾਲ ਲਾਗੂ ਕਰ ਸਕਾਂਗੇ।

ਅਮਰੀਕਾ ਦੀ ਰੀਅਲ ਅਸਟੇਟ ਦੇ ਬਾਦਸ਼ਾਹ ਰਿਚਰਡ ਬੇਕਰ ਨੇ ਪਿਛਲੀਆਂ ਗਰਮੀਆਂ ਵਿੱਚ ਹਡਸਨ ਬੇਅ ਨੂੰ ਖਰੀਦਿਆ ਸੀ ਅਤੇ ਉਹ ਆਪਣੀ ਨਵੀਂ ਟੀਮ ਨਾਲ ਕੰਪਨੀ ਲਈ ਨਵੀਂ ਕੂਟਨੀਤੀ ਅਪਣਾਉਣ ਜਾ ਰਿਹਾ ਹੈ। ਉਹ ਉਸ ਦਾ ਮੂੰਹ ਮੁਹਾਂਦਰਾ ਬਦਲਣਾ ਚਾਹੁੰਦਾ ਹੈ। ਆਧੁਨਿਕ ਦੌਰ ਵਿੱਚ ਉਹ ਵਧੇਰੇ ਖਿੱਚ ਪੂਰਨ ਅਤੇ ਸਟਾਈਲਿਸ਼ ਫੈਸ਼ਨ ਲੇਬਲ ਨਾਲ ਬਾਜ਼ਾਰ ਵਿੱਚ ਪੈਰ ਰੱਖਣਾ ਚਾਹੁੰਦਾ ਹੈ। ਉਹ ਇੱਕ ਇੱਕ ਚੀਜ਼ ਦਾ ਬਰੀਕਬੀਨੀ ਨਾਲ ਖਿਆਲ ਰੱਖ ਰਿਹਾ ਹੈ। ਆਪਣੇ ਇਰਾਦਿਆਂ ਨੂੰ ਸਫਲ ਬਣਾਉਣ ਲਈ ਉਸ ਨੇ ਆਪਣੇ ਕੰਮਕਾਰ ਵਿੱਚ ਮੁਹਾਰਤ ਰੱਖਣ ਵਾਲੇ ਪ੍ਰਬੰਧਕਾਂ ਦੀ ਚੋਣ ਕੀਤੀ ਹੈ। ਜਿਹਨਾਂ ਵਿੱਚੋਂ ਸ਼ਰਮਨ ਵੀ ਇੱਕ ਹੈ। ਉਸ ਤੋਂ ਇਲਾਵਾ ਮਾਰਕਫੁੱਟ, ਬੈਨੀ ਬਰੁੱਕਸ ਆਦਿ ਵਰਗੀਆਂ ਹਸਤੀਆਂ ਨੂੰ ਵੀ ਅਹਿਮ ਅਹੁਦੇ ਦਿੱਤੇ ਗਏ ਹਨ।

### ਜਨਰਲ ਮੋਟਰਜ਼ ਵੱਲੋਂ ਕੈਨੇਡਾ ਤੋਂ ਬੋਰੀਆ ਬਿਸਤਰਾ ਸਮੇਟਣ ਦੀਆਂ ਕਿਆਸਅਰਾਈਆਂ ਕੈਨੇਡੀਅਨ ਆਟੋ ਵਰਕਰਜ਼ ਯੂਨੀਅਨ ਫਿਕਰਮੰਦ

ਟੋਰੰਟੋ - ਕੈਨੇਡੀਅਨ ਆਟੋ ਵਰਕਰਜ਼ ( ਸੀ ਏ ਡਬਲਿਊ) ਯੂਨੀਅਨ ਦੇ ਆਗੂ ਹੁਣ ਸੁਲ੍ਹਾਕਾਰੀ ਅੰਦਾਜ਼ ਵਿੱਚ ਗੱਲ ਕਰ ਰਹੇ ਹਨ ਤੇ ਉਨ੍ਹਾਂ ਨੂੰ ਜਨਰਲ ਮੋਟਰਜ਼ ਕੰਪਨੀ ਵੱਲੋਂ ਕੈਨੇਡਾ ਵਿਚਲੇ ਕੰਮਕਾਜ ਬਾਰੇ ਲਏ ਜਾਣ ਵਾਲੇ ਕਿਸੇ ਫੈਸਲੇ ਦੀ ਉਡੀਕ ਹੈ। ਸੀ ਏ ਡਬਲਿਊ ਲੋਕਲ 222 ਦੇ ਪ੍ਰਧਾਨ ਕਰਿਸ ਬਕਲੇ ਦਾ ਕਹਿਣਾ ਹੈ ਕਿ ਉਨ੍ਹਾਂ ਨੂੰ ਇਸੇ ਗੱਲ ਦਾ ਫਿਕਰ ਲੱਗਾ ਹੋਇਆ ਹੈ ਕਿ ਕੰਪਨੀ ਮੁਕੰਮਲ ਤੌਰ ਉੱਤੇ ਕੈਨੇਡਾ ਤੋਂ ਆਪਣਾ ਕੰਮ ਕਾਜ ਨਾ ਸਮੇਟ ਲਵੇ। ਜੇ ਅਜਿਹਾ ਹੁੰਦਾ ਹੈ ਤਾਂ ਇਸ ਨਾਲ 12,000 ਕਰਮਚਾਰੀਆਂ ਉੱਤੇ ਇਸ ਦਾ ਸਿੱਧਾ ਪ੍ਰਭਾਵ ਪਵੇਗਾ ਅਤੇ ਸੈਂਕੜੇ ਹਜ਼ਾਰਾਂ ਨੌਕਰੀਆਂ ਅਸਿੱਧੇ ਤੌਰ ਉੱਤੇ ਪ੍ਰਭਾਵਿਤ ਹੋਣਗੀਆਂ। ਉਨ੍ਹਾਂ ਕਿਹਾ ਕਿ ਡਿਟਰਾਇਟ ਵਿੱਚ ਕੰਪਨੀ ਦੇ ਬੋਰਡ ਆਫ ਡਾਇਰੈਕਟਰਜ਼ ਦੀ ਮੀਟਿੰਗ ਤੋਂ ਬਾਅਦ ਜੀ ਐਮ ਕੈਨੇਡਾ ਤੋਂ ਆਪਣਾ ਬੋਰੀਆ ਬਿਸਤਰਾ ਬੰਨ੍ਹਣਾ ਤੇਜ਼ ਕਰ ਦੇਵੇਗੀ। ਬਕਲੇ ਨੇ ਕਿਹਾ ਕਿ ਉਹ ਜਲਦ ਤੋਂ ਜਲਦ ਜੀ ਐਮ ਦੇ ਅਧਿਕਾਰੀਆਂ ਨਾਲ ਗੱਲ ਕਰਨੀ ਚਾਹੁੰਦੇ ਹਨ ਤੇ ਉਨ੍ਹਾਂ ਦੇ ਕੰਨਾਂ ਤੱਕ ਇਹ ਆਵਾਜ਼ ਪਹੁੰਚਾਉਣੀ ਚਾਹੁੰਦੇ ਹਨ ਕਿ ਯੂਨੀਅਨ ਵੀ ਇਸ ਤਰ੍ਹਾਂ ਦੀ ਸਮੱਸਿਆ ਦੇ ਹੱਲ ਦਾ ਹਿੱਸਾ ਬਣਨਾ ਚਾਹੁੰਦੀ ਹੈ।

ਇੱਥੇ ਇਹ ਵੀ ਦੱਸਣਾ ਬਣਦਾ ਹੈ ਕਿ ਕੈਨੇਡਾ ਵਿੱਚ ਜੀ ਐਮ ਕੰਪਨੀ ਦਾ ਕੰਮਕਾਜ ਸਾਵਾਂ ਰੱਖਣ ਲਈ ਉਸ ਨੂੰ ਲੋੜੀਂਦੇ ਕਰਜ਼ੇ ਨੂੰ ਯਕੀਨੀ ਬਣਾਉਣ ਲਈ ਯੂਨੀਅਨ ਫੈਡਰਲ ਸਰਕਾਰ ਉੱਤੇ ਲਗਾਤਾਰ ਦਬਾਅ ਬਣਾ ਰਹੀ ਹੈ। ਬਕਲੇ ਦਾ ਕਹਿਣਾ ਹੈ ਕਿ ਯੂਨੀਅਨ ਹੋਣ ਦੇ ਨਾਤੇ ਅਸੀਂ ਇਸ ਸੰਕਟ ਨੂੰ ਅੱਖੋਂ ਪਰੋਖੇ ਨਹੀਂ ਕਰ ਸਕਦੇ। ਅਸੀਂ ਇਹ ਵੀ ਮੰਨਦੇ ਹਾਂ ਕਿ ਹਾਲਾਤ ਨਾਸਾਜ਼ ਹਨ ਅਤੇ ਜੇ ਅਸੀਂ ਇਸ ਸੰਕਟ ਵੱਲ ਧਿਆਨ ਨਾ ਦਿੱਤਾ ਤਾਂ ਜਨਰਲ ਮੋਟਰਜ਼ ਕੈਨੇਡਾ ਵਿੱਚੋਂ ਆਪਣਾ ਕੰਮ ਸਮੇਟ ਲਵੇਗੀ। ਉਨ੍ਹਾਂ ਕਿਹਾ ਕਿ ਅਸੀਂ ਉਨ੍ਹਾਂ ਨੂੰ ਕੈਨੇਡਾ ਵਿਚਲਾ ਆਪਣਾ ਕੰਮ ਬੰਦ ਕਰਨ ਦਾ ਕੋਈ ਮੌਕਾ ਨਹੀਂ ਦੇਣਾ ਚਾਹੁੰਦੇ। ਕਦੇ ਸਮਾਂ ਸੀ ਜਦੋਂ ਬਕਲੇ ਆਪਣੀ ਯੂਨੀਅਨ ਦੀਆਂ ਮੰਗਾਂ ਨੂੰ ਲੈ ਕੇ ਤਿੱਖੇ ਤੇਵਰ ਰੱਖਦਾ ਸੀ ਪਰ ਹੁਣ ਆਰਥਿਕ ਸੰਕਟ ਕਾਰਨ ਉਸ ਨੂੰ ਵੀ ਆਪਣਾ ਸੁਰ ਨਰਮ ਕਰਨਾ ਪਿਆ ਹੈ। ਬਕਲੇ ਨੇ ਕਿਹਾ ਕਿ ਹਾਲ ਦੀ ਘੜੀ ਉਨ੍ਹਾਂ ਨੇ ਕੋਈ ਬਦਲ ਬੰਦ ਨਹੀਂ ਕੀਤਾ ਹੈ। ਯੂਨੀਅਨ ਹੁਣ ਕੰਪਨੀ ਦੇ ਇੱਕ ਫੋਨ ਦੀ ਉਡੀਕ ਕਰ ਰਹੀ ਹੈ ਤਾਂ ਕਿ ਜੀ ਐਮ ਕੰਪਨੀ ਨਾਲ ਅਗਲੀ ਗੱਲਬਾਤ ਕੀਤੀ ਜਾ ਸਕੇ।

### ਗੁਰਦੁਆਰਾ ਸਾਹਿਬ ਦਸਮੇਸ਼ ਦਰਬਾਰ ਵਿਖੇ 'ਰਾਗ ਦਰਬਾਰ'

ਸਰੀ (ਅਕਾਲ ਗਾਰਡੀਅਨ ਬਿਊਰੋ) - ਰਾਗਾਂ ਵਿੱਚ ਗੁਰਬਾਣੀ ਸੁਣਨ ਦੀਆਂ ਚਾਹਵਾਨ ਸੰਗਤਾਂ ਦੀ ਸਹੂਲਤ ਨੂੰ ਮੁੱਖ ਰੱਖਦਿਆਂ ਗੁਰਦੁਆਰਾ ਸਾਹਿਬ ਦਸਮੇਸ਼ ਦਰਬਾਰ ਵਲੋਂ ਦਿਨ ਸ਼ਨਿਚਰਵਾਰ 7 ਫਰਵਰੀ, 2009 ਦੀ ਸ਼ਾਮ ਨੂੰ 'ਰਾਗ ਦਰਬਾਰ' ਦਾ ਵਿਸ਼ੇਸ਼ ਆਯੋਜਨ ਕੀਤਾ ਜਾ ਰਿਹਾ ਹੈ। ਸ਼ਾਮ ਸਾਢੇ ਪੰਜ ਵਜੇ ਤੋਂ ਲੈ ਕੇ ਦੇਰ ਰਾਤ ਤੱਕ ਚੱਲਣ ਵਾਲੇ ਇਸ ਰਾਗ ਦਰਬਾਰ ਦੌਰਾਨ ਜਿਸ-ਜਿਸ ਰਾਗ ਵਿੱਚ ਸ਼ਬਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿੱਚ ਅੰਕਿਤ ਹਨ, ਉਸੇ ਰਾਗ ਵਿੱਚ ਕੀਰਤਨੀ ਜਥੇ ਉਨ੍ਹਾਂ ਦਾ ਗਾਇਨ ਕਰਨਗੇ।

ਇਸ ਦੇ ਨਾਲ ਹੀ ਭਾਈ ਅਮਰੀਕ ਸਿੰਘ ਚੰਡੀਗੜ੍ਹ ਵਾਲੇ, ਜੋ ਕਿ ਉੱਘੇ ਕਥਾਵਾਚਕ ਹਨ, ਵੀ ਗੁਰਦੁਆਰਾ ਸਾਹਿਬ ਪਹੁੰਚ ਚੁੱਕੇ ਹਨ। ਉਹ ਕਥਾ ਵਿਚਾਰਾਂ ਰਾਹੀਂ ਆਉਣ ਵਾਲੇ ਦਿਨਾਂ ਵਿੱਚ ਸੰਗਤਾਂ ਨੂੰ ਨਿਹਾਲ ਕਰਨਗੇ। ਪ੍ਰਬੰਧਕ ਕਮੇਟੀ ਵਲੋਂ ਸੂਚਨਾ ਦਿੱਤੀ ਗਈ ਹੈ ਕਿ ਅਗਲੇ ਸਨਿਚਰਵਾਰ 14 ਫਰਵਰੀ ਨੂੰ ਸੰਗਤ ਦੀ ਮੰਗ ਨੂੰ ਪ੍ਰਮੁੱਖ ਰੱਖਦਿਆਂ ਕਥਾ ਦਰਬਾਰ ਵੀ ਕਰਵਾਇਆ ਜਾ ਰਿਹਾ ਹੈ।

### ਨਵੀਂ ਰਿਪੋਰਟ ਭਾਰਤ ਸਰਕਾਰ ਵਲੋਂ ਪੰਜਾਬ ਵਿੱਚ ਖਾੜਕੂ ਵਿਰੋਧੀ ਮੁਹਿੰਮ ਦੇ ਕਿੱਸੇ ਝੁਠਲਾਉਂਦੀ ਹੈ

ਫਰੀਮਾਂਟ (ਕੈਲੇਫੋਰਨੀਆ) - ਇੱਕ ਨਵੀਂ ਜਾਰੀ ਹੋਈ ਰਿਪੋਰਟ ਵਿੱਚ ਕੀਤਾ ਅੰਕੜਿਆਂ ਦਾ ਵਿਸ਼ਲੇਸ਼ਣ ਭਾਰਤ ਵਿੱਚ ਸੰਵਿਧਾਨਕ ਅਧਿਕਾਰਾਂ ਨੂੰ ਮੁਅੱਤਲ ਕਰਨ ਦੀ ਮਨੁੱਖੀ ਕੀਮਤ ਨੂੰ ਫੋਲਦਾ ਹੈ। “ਇਨਸਾਫ” ਜਥੇਬੰਦੀ ਅਤੇ ਬੈਨੇਟੈਕ ਹਿਊਮਨ ਰਾਈਟਸ ਡੇਟਾ ਅਨਾਲਿਸਿਸ ਗਰੁੱਪ ਨੇ ਇੱਕ ਰਿਪੋਰਟ ਜਾਰੀ ਕੀਤੀ ਹੈ ਜੋ ਕਿ ਪੰਜਾਬ ਵਿੱਚ ਸਰਕਾਰ ਹੱਥੋਂ ਲਾਪਤਾ ਕੀਤੇ ਗਏ ਬੰਦਿਆਂ ਅਤੇ ਗੈਰ-ਕਾਨੂੰਨੀ ਕਤਲ ਦੀਆਂ ਘਟਨਾਵਾਂ ਦੀ ਗਣਾਤਮਕ ਖੋਜ ਨੂੰ ਪੇਸ਼ ਕਰਦੀ ਹੈ ਅਤੇ ਭਾਰਤ ਦੇ ਪੰਜਾਬ ਦੀ ਖਾੜਕੂ ਵਿਰੋਧੀ ਮੁਹਿੰਮ ਨੂੰ “ਕਾਮਯਾਬ” ਅਤੇ “ਰਹਿਮ-ਦਿਲ” ਯਤਨਾਂ ਵਜੋਂ ਦਰਸਾਉਣ ਵਾਲੇ ਬਿਆਨ ਨੂੰ ਝੁਠਲਾਉਂਦੀ ਹੈ।

“ਇਨਸਾਫ” ਅਤੇ HRDAG ਦੀ ਇਹ ਰਿਪੋਰਟ, “ਖਾੜਕੂ ਵਿਰੋਧੀ ਮੁਹਿੰਮ ਦੌਰਾਨ ਪੰਜਾਬ ਵਿੱਚ ਹੋਈਆਂ ਲਾਪਤਾ ਕਰਨ ਅਤੇ ਹਿੰਸਕ ਮੌਤਾਂ ਦੀਆਂ ਘਟਨਾਵਾਂ” (Violent Deaths and Enforced Disappearances during the Counterinsurgency in Punjab, India) ਪ੍ਰਯੋਗਸ਼ਿੱਧ ਖੋਜਾਂ ਨਾਲ ਵਿਸਥਾਰ ਪੇਸ਼ ਕਰਦੀ ਹੈ ਕਿ 1990 ਦੇ ਦਹਾਕੇ ਦੀ ਸ਼ੁਰੂਆਤ ਵਿੱਚ ਪੰਜਾਬ ਦੀ ਖਾੜਕੂ ਵਿਰੋਧੀ ਮੁਹਿੰਮ 'ਚ ਤੀਬਰਤਾ ਦੇ ਨਾਲ ਨਾਲ ਰਾਜ ਪੱਧਰੀ ਹਿੰਸਾ ਵਿੱਚ ਬਦਲਾ ਦੇਖਣ ਨੂੰ ਮਿਲਿਆ, ਜਿਸ ਤਹਿਤ ਮਨੁੱਖੀ ਹੱਕਾਂ ਦੀ ਕਾਤਲਾਨਾ ਉਲੰਘਣਾ ਤੋਂ ਲੈ ਕੇ ਯੋਜਨਾ-ਸਹਿਤ ਅਨੇਕਾਂ ਜ਼ਬਰਦਸਤੀ ਲਾਪਤਾ ਕਰਨ, ਗੈਰਕਾਨੂੰਨੀ ਕਤਲਾਂ ਅਤੇ “ਗੈਰਕਾਨੂੰਨੀ ਫੂਕਣ” (illegal cremations) ਦੀਆਂ ਘਟਨਾਵਾਂ ਨੂੰ ਅਜ਼ਾਮ ਦਿੱਤਾ ਗਿਆ। ਭਾਰਤੀ ਸੁਰੱਖਿਆ ਅਧਿਕਾਰੀਆਂ ਵਲੋਂ 1984 ਤੋਂ 1995 ਤੱਕ ਪੰਜਾਬ ਵਿੱਚ ਹੋਈ ਬਗ਼ਾਵਤ ਰੋਕੂ ਮੁਹਿੰਮ ਦੌਰਾਨ ਮਨੁੱਖੀ ਹੱਕਾਂ ਦੀ ਉਲੰਘਣਾ ਵਾਲੇ ਦਾਅਵਿਆਂ ਨੂੰ ਸਰਕਾਰੀ ਨੀਤੀ ਦੀ ਬਜਾਏ ਕੁਝ ਇੱਕੋ-ਦੁੱਕੇ ਮੁਲਾਜ਼ਮਾਂ ਦੀਆਂ ਆਪ-ਹੁਦਰੀਆਂ ਹਰਕਤਾਂ ਕਹਿ ਕੇ ਰੱਦ ਕੀਤਾ ਜਾਂਦਾ ਰਿਹਾ ਹੈ।

ਇਸ ਰਿਪੋਰਟ ਦੇ ਸਹਿ-ਲੇਖਕ ਅਤੇ HRDAG ਦੇ ਖੋਜਕ ਰੋਮੇਸ਼ ਸਿਲਵਾ ਨੇ ਦੱਸਿਆ ਕਿ, “ਇਹ ਰਿਪੋਰਟ ਆਜ਼ਾਦ ਸੋਮਿਆਂ ਤੋਂ ਇਕੱਠੇ ਕੀਤੇ 20,000 ਤੋਂ ਵੱਧ ਰਿਕਾਰਡਾਂ ਦਾ ਆਂਕਣਾਤਮਕ ਅਧਿਐਨ ਕਰਕੇ, ਭਾਰਤੀ ਸੁਰੱਖਿਆ ਤਾਕਤਾਂ ਵਲੋਂ ਜ਼ਬਰਦਸਤੀ ਲਾਪਤਾ ਕਰਨ ਅਤੇ ਗੈਰਕਾਨੂੰਨੀ ਕਤਲ ਕਰਨ ਦੀਆਂ ਘਟਨਾਵਾਂ ਬਾਰੇ ਘੜੀਆਂ ਸਫ਼ਾਈਆਂ ਦੇ ਕਿੱਸੇ ਨੂੰ ਵੰਗਾਰਦੀ ਹੈ।” ਉਨ੍ਹਾਂ ਇਹ ਵੀ ਕਿਹਾ ਕਿ, “ਇਹ ਵਿਸ਼ੇਸ਼ਣ ਦਰਸਾਉਂਦਾ ਹੈ ਕਿ ਹਾਜ਼ਰ ਸਬੂਤਾਂ ਦੇ ਮੱਦੇਨਜ਼ਰ ਸਰਕਾਰ ਦਾ ਹੱਕਾਂ ਦੀ ਉਲੰਘਣਾ ਦੀ ਹੱਦ ਅਤੇ ਤਰੀਕਿਆਂ ਬਾਰੇ ਪੇਸ਼ ਕੀਤਾ ਦਾਅਵਾ ਯਕੀਨ ਕਰਨ ਯੋਗ ਨਹੀਂ ਹੈ। ਪੀੜਤਾਂ ਤੇ ਉਨ੍ਹਾਂ ਦੇ ਪਰਿਵਾਰਾਂ ਨੂੰ ਸੱਚ ਜਾਨਣ ਦਾ ਪੂਰਾ ਹੱਕ ਹੈ।”

ਮਨੁੱਖੀ ਅਧਿਕਾਰ ਸੰਸਥਾਵਾਂ ਨੇ ਪੰਜਾਬ ਵਿੱਚ ਕਾਨੂੰਨੀ ਖਰਾਬੀ ਅਤੇ ਭਾਰਤੀ ਸੁਰੱਖਿਆ ਅਧਿਕਾਰੀਆਂ ਵਲੋਂ ਕੀਤੇ ਗਏ ਬਹੁਭਾਂਤੀ ਤਸੀਹਿਆਂ ਬਾਰੇ ਅਤੇ ਸਰਕਾਰੀ ਕਰਿੰਦਿਆਂ ਨੂੰ ਲਗਾਤਾਰ ਹਾਸਲ ਸਜ਼ਾ-ਮੁਕਤੀ ਬਾਰੇ ਕਾਫੀ ਗੁਣਾਤਮਕ ਸਬੂਤ ਇਕੱਠੇ ਕੀਤੇ ਹਨ। ਹੁਣ ਤੱਕ ਇਨ੍ਹਾਂ ਸੰਸਥਾਵਾਂ ਕੋਲ ਅੰਕੜਿਆਂ ਦਾ ਅਧਿਐਨ ਅਤੇ ਵਿਸ਼ਲੇਸ਼ਣ ਕਰਕੇ ਭਾਰਤੀ ਸਰਕਾਰ ਦੀਆਂ ਸਫ਼ਾਈਆਂ ਨੂੰ ਵੰਗਾਰਨ ਦੀ ਸਮਰੱਥਾ ਨਹੀਂ ਸੀ।

ਇਹ ਰਿਪੋਰਟ ਸਰਕਾਰੀ ਅਧਿਕਾਰੀਆਂ ਦੇ ਇਸ ਕਥਨ ਕਿ “ਮਨੁੱਖੀ ਹੱਕਾਂ ਦੀ ਉਲੰਘਣਾਵਾਂ ਬਹੁਤ ਵਿਰਲੀਆਂ ਅਤੇ ਕੁਝ ਕੁ ਗੈਰ-ਇਖਲਾਕੀ ਸਨ” ਨੂੰ ਵਿਗਿਆਨਕ ਤੌਰ 'ਤੇ ਸ਼ੱਕੀ ਸਾਬਤ ਕਰਦੀ ਹੈ। ਸਮੇਂ ਅਤੇ ਥਾਂ ਪਰ ਹੋਈਆਂ ਮਨੁੱਖੀ ਹੱਕਾਂ ਦੀਆਂ ਕੁਰੀਤੀਆਂ ਅਤੇ ਸਮੁੱਚੀ ਕਾਤਲਾਨਾ ਹਿੰਸਾ ਵਿਚਕਾਰ ਇਸ ਖੋਜ ਰਾਹੀਂ ਲੱਭਿਆ ਰਿਸ਼ਤਾ, ਇਸ ਗੱਲ ਦੀ ਹਮਾਇਤ ਕਰਦਾ ਹੈ ਕਿ ਜ਼ਬਰਦਸਤੀ ਲਾਪਤਾ ਅਤੇ ਗੈਰਕਾਨੂੰਨੀ ਕਤਲ ਕਰਨ ਦੀਆਂ ਘਟਨਾਵਾਂ ਸੁਰੱਖਿਆ ਫੌਜਾਂ ਵਲੋਂ ਖਾੜਕੂਵਾਦ ਦੇ ਸਮੇਂ ਵਰਤੀ ਗਈ ਇੱਕ ਵਿਸ਼ੇਸ਼ ਯੋਜਨਾ ਅਤੇ ਕਾਇਦੇਬੰਦ ਢੰਗ ਦੀ ਨੀਤੀ ਦਾ ਹਿੱਸਾ ਸਨ। ਇਹ ਵਿਸ਼ਲੇਸ਼ਣ ਦਰਸਾਉਂਦਾ ਹੈ ਕਿ 1988 ਤੇ 1995 ਦੌਰਾਨ, ਸੁਰੱਖਿਆ ਫੌਜਾਂ ਨਾਲ ਹੋਏ ‘ਮੁਕਾਬਲਿਆਂ’ ਵਿੱਚ ਹੋਈਆਂ ਖਾੜਕੂ ਮੌਤਾਂ ਦਾ ਅਤੇ ਪੀੜਤਾਂ ਦੇ ਪਰਿਵਾਰਾਂ ਵਲੋਂ ਮਨੁੱਖੀ ਅਧਿਕਾਰ ਕੁਰੀਤੀਆਂ ਦੇ ਵਰਨਣ ਨਾਲ ਬਹੁਤ ਪੱਕਾ ਸਬੰਧ ਸੀ। ਇਹ ਸਬੰਧ ਸੰਸਥਾਵਾਂ ਦੇ ਇਸ ਕਰਾਰ ਨੂੰ ਹੋਰ ਵੀ ਮਜ਼ਬੂਤ ਕਰਦਾ ਹੈ ਕਿ ਇਹ “ਮੁਕਾਬਲੇ” ਸੁਰੱਖਿਆ ਫੌਜਾਂ ਵਲੋਂ ਗੈਰਕਾਨੂੰਨੀ ਹੱਤਿਆਵਾਂ ਨੂੰ ਲੁਕੋਣ ਵਾਸਤੇ ਝੂਠੇ ਅਤੇ ਮਨਘੜਤ ਕਿੱਸੇ ਸਨ।

ਇਹ ਰਿਪੋਰਟ ਅੱਗੇ ਪੇਸ਼ ਕਰਦੀ ਹੈ ਕਿ 1991 ਤੋਂ ਬਾਅਦ ਜਦੋਂ ਮਨੁੱਖੀ ਹੱਕਾਂ ਦੀ ਤਬਾਹੀ ਬਹੁਤ ਵਧ ਗਈ ਅਤੇ ਥੋੜ੍ਹੇ ਪਰਿਵਾਰ ਹੀ ਆਪਣੇ ਬੰਦਿਆਂ ਦੀਆਂ ਲਾਸ਼ਾਂ ਬਰਾਮਦ ਕਰ ਸਕੇ, ਇੰਡੀਅਨ ਹਿਊਮਨ ਰਾਈਟਸ ਕਮਿਸ਼ਨ ਵਲੋਂ ਲੱਭੇ ਗਏ “ਗੈਰਕਾਨੂੰਨੀ ਫੂਕਣ (illegal cremations) ਦੇ ਕੇਸ ਵੀ ਬਹੁਤ ਵਧ ਗਏ ਸਨ। ਇਨ੍ਹਾਂ ਘਟਨਾਵਾਂ ਵਿਚਕਾਰ ਸਬੰਧ ਦੱਸਦੇ ਹਨ ਕਿ ਜਦੋਂ ਖਾੜਕੂ ਵਿਰੋਧੀ ਮੁਹਿੰਮ ਸਿਖਰ ਤੇ ਸੀ

ਤਾਂ ਬਹੁਗਿਣਤੀ ਜ਼ਬਰਦਸਤੀ ਲਾਪਤਾ ਕਰਨ ਦੀਆਂ ਘਟਨਾਵਾਂ, ਗੈਰਕਾਨੂੰਨੀ ਕਤਲਾਂ ਅਤੇ ਲਾਸ਼ਾਂ ਨੂੰ ਗਾਇਬ ਕਰਨ ਲਈ ਕੀਤੇ ਸਮੂਹਿਕ ਸਸਕਾਰਾਂ ਕਰਕੇ ਹੀ ਰਾਜ ਪੱਧਰੀ ਹਿੰਸਾ ਵਿੱਚ ਵਾਧਾ ਹੋਇਆ।

“ਇਨਸਾਫ” ਦੀ ਪ੍ਰੋਗਰਾਮ ਐਸੋਸੀਏਟ ਅਤੇ ਸਹਿ-ਲੇਖਕ ਜੈਸਮੀਨ ਮਰਵਾਹਾ ਨੇ ਕਿਹਾ ਕਿ, “ਇਹ ਰਿਪੋਰਟ ਭਾਰਤ ਸਰਕਾਰ ਨੂੰ ਜਾਗਣ ਲਈ ਵੰਗਾਰਦੀ ਹੈ ਕਿ ਸਰਕਾਰ ਦੀਆਂ ਸੁਰੱਖਿਆ ਨੀਤੀਆਂ ਅਤੇ ਕਾਇਮ ਭਾਰਤ ਦੇ ਨਾਗਰਿਕਾਂ ਦੇ ਬੁਨਿਆਦੀ ਅਧਿਕਾਰਾਂ ਦੀ ਉਲੰਘਣਾ ਕਰਦੇ ਹਨ।” ਉਨ੍ਹਾਂ ਇਹ ਵੀ ਕਿਹਾ ਕਿ, “ਇਹ ਉੱਚ ਕੋਟੀ ਦੀ ਖੋਜ ਦੱਸਦੀ ਹੈ ਕਿ ਪੰਜਾਬ ਵਿੱਚ ਕੁਰੀਤੀਆਂ ਇੱਕ ਤਰਤੀਬਵਾਰ ਨੀਤੀ ਹੇਠ ਹੋਈਆਂ, ਜਿਸ ਕਰਕੇ ਸੁਰੱਖਿਆ ਦਾ ਅਲੰਕਾਰ ਕਰਦੇ ਸਮੇਂ ਇਨ੍ਹਾਂ ਹਕੀਕਤਾਂ ਤੋਂ ਮੁੱਕਰ ਨਹੀਂ ਸਕੇਗੀ। ਲੋਕ ਹੁਣ ਇਸ ਦੀ ਬਿਨਾਹ ’ਤੇ ਸਰਕਾਰ ਦੀਆਂ ਝੂਠੀਆਂ ਕਹਾਣੀਆਂ ਨੂੰ ਲਲਕਾਰ ਸਕਣਗੇ ਅਤੇ ਸੱਚ, ਇਨਸਾਫ, ਹੱਕਾਂ ਤੇ ਮੁਆਵਜ਼ੇ ਦੀ ਮੰਗ ਕਰ ਸਕਣਗੇ।” ਇਹ ਰਿਪੋਰਟ ਹੁਣ ਤੱਕ ਦੀ ਪੰਜਾਬ ਵਿੱਚ ਖਾੜਕੂ ਵਿਰੋਧੀ ਮੁਹਿੰਮ ਦੌਰਾਨ ਹੋਈਆਂ ਮਨੁੱਖੀ ਅਧਿਕਾਰਾਂ ਦੀਆਂ ਉਲੰਘਣਾਵਾਂ ਦੇ ਹਿਸਾਬਾਂ ਦਾ ਖੋਜ ਭਰਪੂਰ ਅਤੇ ਅੰਕੜਿਆਂ ਭਰਿਆ ਵਿਸ਼ਲੇਸ਼ਣ ਹੈ। ਇਸ ਵਿਸ਼ਲੇਸ਼ਣ ਵਿੱਚ ਅੰਗਰੇਜ਼ੀ ਅਖਬਾਰ ਟ੍ਰਿਬਿਊਨ ਵਿੱਚ ਛਪੇ ਅੰਕੜੇ, ਸ਼ਹੀਦ ਸ. ਜਸਵੰਤ ਸਿੰਘ ਖਾਲੜਾ ਵਲੋਂ ਇਕੱਠੇ ਕੀਤੇ ਸਮਸ਼ਾਨ ਭੂਮੀਆਂ ਦੇ ਖਾਤੇ, ਇੰਡੀਅਨ ਨੈਸ਼ਨਲ ਹਿਊਮਨ ਰਾਈਟਸ ਕਮੇਟੀ (Indian National Human Rights Committee) ਵਲੋਂ ਮੰਨੇ ਗੈਰਕਾਨੂੰਨੀ ਫੂਕੀਆਂ ਲਾਸ਼ਾਂ ਦੇ ਤੱਥਾਂ ਅਤੇ ਕਮੇਟੀ ਫਾਰ ਕੁਆਰਡੀਨੇਸ਼ਨ ਆਫ ਡਿਸਅਪੀਅਰੈਂਸਜ਼ ਇਨ ਪੰਜਾਬ (Committee for Coordination On Disappearances in Punjab) ਅਤੇ ਪੀਪਲਜ਼ ਕਮਿਸ਼ਨ ਆਫ ਹਿਊਮਨ ਰਾਈਟਸ ਵਾਇਲੇਸ਼ਨ ਇਨ ਪੰਜਾਬ (People’s Commission on Human Rights Violation in Punjab) ਵਲੋਂ ਦਿੱਤੇ ਗਏ ਅੰਕੜੇ ਸ਼ਾਮਲ ਹਨ। ਇਸ ਰਿਪੋਰਟ ਵਿੱਚ ਦਰਸਾਈਆਂ ਮਨੁੱਖੀ ਹੱਕ ਉਲੰਘਣਾਵਾਂ, ਕਥਿਤ ਖਾੜਕੂਆਂ ਦੀਆਂ ਮੌਤਾਂ ਅਤੇ ਗੈਰਕਾਨੂੰਨੀ ਫੂਕੀਆਂ ਲਾਸ਼ਾਂ ਦਾ ਆਪਸੀ ਰਿਸ਼ਤਾ ਪੰਜਾਬ ਵਿੱਚ ਕੋਈ ਕਾਤਿਲਾਨਾ ਹਿੰਸਾ ਤੇ ਜ਼ਬਰ ਅਤੇ ਬੇਹਿਸਾਬੀ ਤਾਕਤ ਦੀ ਵਰਤੋਂ ਬਾਰੇ ਸਰਕਾਰੀ ਬਿਆਨ ਅਤੇ ਉਚਿੱਤਤਾ ਉਪਰ ਸ਼ੱਕ ਨੂੰ ਅਗੇਰੇ ਵਧਾਉਂਦਾ ਹੈ।

ਇਸ ਤਰ੍ਹਾਂ ਦੀ ਵਧੀਕ ਜਾਣਕਾਰੀ ਅਤੇ ਵਿਸ਼ਲੇਸ਼ਣ, ਸਮੁੱਚੇ ਪੰਜਾਬ ਵਿੱਚ ਹੋਈ ਸਰਕਾਰੀ ਹਿੰਸਾ ਦੀ ਮਾਤਰਾ ਅਤੇ ਰੂਪ ਦਾ ਖੁਲਾਸਾ ਕਰਨ ਵਿੱਚ ਮੱਦਦ ਕਰਨਗੇ ਅਤੇ ਖਾੜਕੂ ਵਿਰੋਧੀ ਮੁਹਿੰਮ ਦੇ ਮਨੁੱਖੀ ਅਧਿਕਾਰਾਂ ਉਪਰ ਅਸਰ ਬਾਰੇ ਬਹਿਸ ਨੂੰ ਹੋਰ ਵੱਡਾ ਕਰਨਗੇ। ਮੁਲਕੀ ਹਿੰਸਾ ਦਾ ਵਿਗਿਆਨਕ ਪੱਖ ਤੋਂ ਵਿਸ਼ਲੇਸ਼ਣ, ਇੱਕ ਸੱਚੇ ਜਨਤਕ ਸੰਵਾਦ ਵਿੱਚ ਮਦਦ ਕਰੇਗਾ ਤੇ ਨਾਲ ਹੀ ਪੰਜਾਬ ’ਚ ਖਾੜਕੂ ਵਿਰੋਧੀ ਮੁਹਿੰਮ ਬਾਰੇ ਇਤਿਹਾਸਕ ਤੌਰ ’ਤੇ ਸਹੀ ਵਿਸਥਾਰ ਅਤੇ ਹੱਕ ਦੀ ਲੜਾਈ ਵਿੱਚ ਸਹਾਈ ਹੋਵੇਗਾ। ਇਹ ਉੱਦਮ “ਇਨਸਾਫ” ਅਤੇ HRDAG ਦਾ ਪੰਜਾਬ ਵਿੱਚ ਹੋਈ ਬਗਾਵਤ-ਰੋਕੂ ਮੁਹਿੰਮ ਦੌਰਾਨ ਹੋਈਆਂ ਸਰਕਾਰੀ ਵਧੀਕੀਆਂ ਦੇ ਨਵੇਂ ਸਬੂਤ ਇਕੱਠੇ ਕਰਕੇ ਸੱਚ, ਹੱਕ ਅਤੇ ਹਿਸਾਬੀ ਕਾਰਵਾਈ ਲਈ ਪੇਸ਼ ਕਰਨ ਦਾ ਸਹਿਯੋਗੀ ਉਪਰਾਲਾ ਹੈ।

ਇਨਸਾਫ ਅਤੇ HRDAG ਦੀ ਇਹ ਰਿਪੋਰਟ “ਵਾਇਲੈਂਟ ਡੈਥਸ ਐਂਡ ਏਨਫੋਰਸਡ ਡਿਸਅਪੀਅਰੈਂਸਿਸ ਡਿਊਰਿੰਗ ਦੀ ਕਾਊਂਟਰਇਨਸਰਜੈਂਸੀ ਇਨ ਪੰਜਾਬ, ਇੰਡੀਆ (Violent Deaths and Enforced Disappearances During The Counterinsurgency in Punjab, India) ਹਾਸਲ ਕਰਨ ਦਾ ਐਡਰੈਸ ਹੈ -

<http://www.ensaaf.org/reports/descriptiveanalysis/>

ਇਹ ਰਿਪੋਰਟ ਤਸਵੀਰਾਂ ਦੀ ਜੁਬਾਨੀ -

<http://www.ensaaf.org/multimedia/photoessays/descriptiveanalysis/>